

അടിയന്തരപ്രമേയം

കോവിഡ് 19 -ന് എതിരെയുള്ള പ്രതിരോധ പ്രവർത്തനങ്ങൾ

മി. സ്പീക്കർ: കോവിഡ്-19 വ്യാപകമാകുന്ന വാർത്തകളും സാമൂഹ്യ മാധ്യമങ്ങളിലെ അതിരുകവിഞ്ഞ പ്രചാരണവും നിയന്ത്രണങ്ങളുംമൂലം ജനങ്ങളിലുണ്ടായിട്ടുള്ള ഭീതിയും ആശങ്കയും ലഘൂകരിക്കാനും വിദേശ മലയാളികൾക്കുണ്ടാകുന്ന ബുദ്ധിമുട്ടുകളും ആശങ്കകളും പരിഹരിക്കപ്പെടുന്നതിനും രാജ്യത്തിന്റെ സാമ്പത്തിക ഭദ്രതയുണ്ടായിട്ടുള്ള ഭീഷണികളെ ചെറുക്കാനുമാവശ്യമായ നടപടികൾ സ്വീകരിക്കേണ്ട ഗുരുതരമായ സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് ഡോ. എം. കെ. മുനീർ, സർവ്വശ്രീ കെ.സി. ജോസഫ്, മോൻസ് ജോസഫ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ രൂൾ 50 പ്രകാരം നോട്ടീസ് നൽകിയിട്ടുണ്ട്.

ബഹുമാനപ്പെട്ട മന്ത്രി, ഇത് ചർച്ചയാവാമെന്ന് ഗവൺമെന്റ് അറിയിച്ചിരിക്കുന്നത് ശരിയല്ലേ.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ശരിയാണ് ചർച്ചയാകാം.

മി. സ്പീക്കർ: ഇപ്പോൾ തന്നെ ചർച്ചയ്ക്കെടുക്കുകയാണ്. ചട്ടപ്രകാരം രണ്ട് മണിക്കൂറിൽ കുറയാത്ത സമയമെന്നാണ് പറഞ്ഞിരിക്കുന്നതെങ്കിലും വെള്ളിയാഴ്ച എന്ന് പരിഗണിച്ച് ഒന്നരമണിക്കൂറായി ചർച്ച നിയന്ത്രിക്കാൻ തീരുമാനിക്കുന്നു.

ഡോ. എം. കെ. മുനീർ: സർ, അടിയന്തരപ്രമേയം സഭ നിർത്തിവച്ച് ചർച്ച ചെയ്യണമെന്ന പ്രമേയം ഞാൻ അവതരിപ്പിക്കുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഞാൻ പ്രമേയത്തെ പിൻതാങ്ങുന്നു.

ഡോ. എം. കെ. മുനീർ: സർ, WHO (World Health Organisation) കോവിഡ്-19 എങ്ങനെ നേരിടാമെന്നുള്ളതിനെക്കുറിച്ച് അഞ്ച് 'P' ആണ് പറയുന്നത്. (1) Preparedness (2) Prevention (3) Public Health (4) Political Leadership & (5) People. ഈ അഞ്ചും ഒരുമിച്ചുവന്നാൽ മാത്രമേ കോവിഡ്-19-നെ നമുക്ക് നേരിടാൻ സാധിക്കൂ. ഇതിൽ നാലാമതായി വരുന്ന Political Leadership ന്റെ ജോലിയാണ് പ്രതിപക്ഷം ഇവിടെ നിർവ്വഹിച്ചത്. അതിനുപുറമെ ജനങ്ങളും കൂടിയാൽ മാത്രമേ കോവിഡ്-19-നെ നേരിടാൻ

സാധിക്കൂ. അല്ലാതെ ആരോഗ്യവകുപ്പിനോ, ആരോഗ്യമന്ത്രിക്കോ മാത്രം നിർവ്വഹിക്കാൻ പറ്റുന്നൊരു കാര്യമല്ല. സവിനയം അതുപറയുമ്പോൾ ഞങ്ങളെ ദോഷപ്പെടുത്തുന്നതല്ല. ഞങ്ങൾ ചീപ്പെന്നും പറയുന്നത് അങ്ങേയറ്റം ദൗർഭാഗ്യകരമെന്ന് ഞാൻ സൂചിപ്പിക്കുകയാണ്. ഞാനിതിപ്പോൾ പറഞ്ഞാൽ തന്നെ നാളെ സൈബർ പോരാളികൾ എനിക്കെതിരെ വരും. ഈ സമയത്ത് പറയേണ്ടിയിരുന്നോ എന്ന് ചോദിച്ചു ഞങ്ങളുടെ തന്നെ അനുയായികൾ ഞങ്ങൾക്കെതിരായും. മാധ്യമങ്ങൾ പറയും; 'ഇയാളെന്തിനാണ് ആവശ്യത്തിനും അനാവശ്യത്തിനും സംസാരിക്കുന്നത്'. പക്ഷേ, അവസാനം ഇതൊക്കെ കഴിഞ്ഞ് ഒറ്റപ്പെട്ടാലും എന്റെ മന:സാക്ഷിയോട് നീതിപൂലർത്തിയെന്ന് പറയുന്നതിനുവേണ്ടി എനിക്ക് പറയേണ്ടത് പറയാതിരിക്കാൻ നിർവ്വഹമില്ല. ഒറ്റപ്പെട്ട് വീട്ടിലിരിക്കേണ്ടി വന്നാലും എനിക്ക് നിക്ഷിപ്തമായ ദൗത്യം നിർവ്വഹിക്കുക മാത്രമാണ് ഞാൻ ചെയ്യുന്നത്. ബഹുമാനപ്പെട്ട മന്ത്രി അത് സാദരം മനസ്സിലാക്കണം. ആരെയും എതിർക്കാനോ, ആരോടും പരിഭവം പറയാനോ അല്ല. ജനങ്ങളുടെ സംശയങ്ങൾ ദൂരീകരിക്കപ്പെടേണ്ടത് ഇവിടെയാണ്. ടീച്ചറും കുട്ടികളുമല്ല,

ബഹുമാനപ്പെട്ട മന്ത്രിമാരും ജനപ്രതിനിധികളുമാണ് ഇവിടെ ഇരിക്കുന്നത്. അതുകൊണ്ട് ഒരിക്കലും വിഷമിക്കരുതെന്നാണ് എനിക്ക് പറയാനുള്ളത്. എന്തെങ്കിലും വിഷമം തോന്നുന്നുണ്ടെങ്കിൽ ക്ഷമിക്കണമെന്ന് ഞാൻ ആദ്യമേ പറയുന്നു. ഇൻഫൊഡെമിക്സ് എന്ന പ്രയോഗമാണ് WHO പറഞ്ഞിരിക്കുകയാണ്. അതായത് ഈ രോഗത്തെക്കാൾ മാരകമായത് സോഷ്യൽ മീഡിയയിൽ കൂടെ നടക്കുന്ന എപ്പിഡെമിക്/പാൻഡെമിക് ആണ്. എപ്പിഡെമിക് ഇപ്പോൾ പാൻഡെമിക് ആയി. ലോകത്തിൽ കരേയധികം രാജ്യങ്ങളിൽ വരുമ്പോഴാണ് പാൻഡെമിക് ആയി പ്രഖ്യാപിക്കുക. WHO Corona virus (CoV)നെ പാൻഡെമിക് ആയി പ്രഖ്യാപിച്ചു കഴിഞ്ഞു. സോഷ്യൽ മീഡിയയിലൂടെ വരുന്ന mis information നെയാണ് ഇൻഫൊഡെമിക്സ് എന്നുപറയുന്നത്. ഗവൺമെന്റിന്റെയോ ബഹുമാനപ്പെട്ട മന്ത്രിയുടെയോ, ആരുടെ ഭാഗത്തുനിന്ന് വന്നതാണെങ്കിലും അത് ഇൻഫൊഡെമിക്സിൽപ്പെടുമെന്നുള്ളത് സവിനയം അറിയിക്കുകയാണ്. ഈ രോഗത്തെക്കുറിച്ച് പറയുകയാണെങ്കിൽ ലോകത്ത് മുഴുവൻ ഇത് പടർന്നിരിക്കുന്നു. ചൈനയിലെ വുഹാൻ എന്ന സിറ്റിയിലാണ് ഇത്

ആരംഭിച്ചത്. കാലിഫോർണിയയിൽ നടന്നിട്ടുള്ള പഠനത്തിൽ പറയുന്നത് വ്യാലുകളിലൂടെയാണ് വരുന്നതെന്നാണ്. കാരണം ഏതൊരു വൈറസിനെയും വഹിച്ചുകൊണ്ട് സഞ്ചരിക്കാൻ സാധിക്കുന്നൊരു ജീവിയാണ് വ്യാൽ. കാരണം അതൊരു carrier ആണ്; അതൊരിക്കലും മരിക്കുന്നില്ല. ചൈനയിൽ വന്നിട്ടുള്ളത് ഒരു മൃഗത്തിൽ നിന്നായിരിക്കും. പക്ഷേ മനുഷ്യരിലേക്ക് ഇത് പ്രവേശിച്ചുകഴിഞ്ഞാൽ മനുഷ്യരിൽനിന്നും മനുഷ്യരിലേക്ക് പെട്ടെന്ന് പടരും. ഭാഗ്യത്തിന് ഡ്രോപ്പ്കൊണ്ടും സ്പർശനത്തിലൂടെയുമാണ് ഈ വൈറസ് കൂടുതലായി പകരുന്നത്. വായുവിലൂടെയല്ല പകരുന്നത് എന്നുള്ളതുകൊണ്ട് നമുക്ക് സമാശ്വസിക്കാം. അതുകൊണ്ടാണ് ഞാൻ പറയുന്നത്: ബഹുമാനപ്പെട്ട മന്ത്രി, നമുക്ക് മുകളിൽ ഒരു ശക്തിയുണ്ട്. നമ്മളാൽ കഴിയുന്ന കാര്യങ്ങൾ ഒരുമിച്ചു ചെയ്യുന്നുവെങ്കിലും ഇത് വായുവിലൂടെ പകരുന്നതാണെങ്കിൽ മനുഷ്യകുലം തന്നെ ചത്തൊടുങ്ങുന്ന അവസ്ഥയിലേക്ക് ഈ മാർകരോഗം മാറാമായിരുന്നു. പക്ഷേ നമ്മുടെ വരതിയിൽ നിർത്താൻ കഴിയുന്ന രീതിയിൽ കാര്യങ്ങൾ നീങ്ങുകയാണ്. ലോകത്ത് ചൈന, കൊറിയ, ഇറ്റലി തുടങ്ങിയ രാജ്യങ്ങളിൽ കോവിഡ്-19 വ്യാപകമാണ്. കോവിഡിന്റെ കാര്യത്തിൽ ഇന്ത്യ

കുറെ താഴെത്തട്ടിലാണ് നിൽക്കുന്നത്. അതിനു കാരണം ഇന്ത്യയ്ക്ക് സ്വന്തമായ ഇമ്യൂൺ സിസ്റ്റമുള്ള ജനതയുണ്ട് എന്നുള്ളതാണ്. ഇന്ത്യക്കാർ പൊല്യൂഷന്റെയും മാലിന്യത്തിന്റെയും ഇടയിൽ ജീവിക്കുന്നവരാണ്. സ്വന്തമായ ഇമ്യൂൺ സിസ്റ്റമുള്ളവരായതുകൊണ്ട് ഇന്ത്യയിൽ പലപ്പോഴും മരണ നിരക്ക് കുറയുന്നുണ്ട്. ഇന്ത്യയിൽ SARS (Severe Acute Respiratory Syndrome), MERS (Middle East Respiratory Syndrome) രോഗങ്ങൾ വന്നു. അതിലും കുറേ മരണങ്ങളുണ്ടായി. എന്തുകൊണ്ടാണ് അതൊന്നും നമ്മൾ അറിയാതിരുന്നത്? അന്ന് സോഷ്യൽ മീഡിയ അത്ര സജീവമല്ലായിരുന്നു. ഇപ്പോൾ സോഷ്യൽ മീഡിയ സജീവമായതുകൊണ്ടാണ് നമ്മൾ കൂടുതൽ ജാഗ്രതയോടുകൂടി നിൽക്കുന്നത്. അത് നല്ലതാണ്. ജാഗ്രതയോടുകൂടി നിൽക്കുന്നത് ഇന്ത്യയുടെ ഒരു സവിശേഷതയാണ്, പ്രത്യേകിച്ചും കേരളീയർ. നമ്മുടെ വിദ്യാഭ്യാസവും സാക്ഷരതയും അനുസരിച്ച് ജനങ്ങളോട് ബഹുമാന്യരായ മുഖ്യമന്ത്രിയും ആരോഗ്യ വകുപ്പുമന്ത്രിയും രാഷ്ട്രീയ നേതൃത്വവും പറഞ്ഞാൽ അത് കേൾക്കും. ഇതൊന്നും പറഞ്ഞിട്ടില്ലെങ്കിലും സ്വന്തമായി മുൻകരുതലെടുക്കാൻ കഴിവുള്ളവരാണ് കേരളത്തിലെ ജനങ്ങൾ എന്നുള്ളതുകൊണ്ടാണ്

കുറെയൊക്കെ നമുക്ക് റിപ്പോർട്ടിംഗ് സിസ്റ്റമുണ്ടാകുന്നത്. മാത്രമല്ല, കുറെ നാളുകളായി നടത്തിക്കൊണ്ടിരിക്കുന്ന സർവ്വേലൻസുകളുണ്ട്. അതിന്റെ ഭാഗമായായും ഇത് നടക്കുന്നുണ്ട്. പക്ഷേ കേരളം സൂക്ഷിക്കേണ്ട കുറച്ച് കാര്യങ്ങളുണ്ട്. അഞ്ച് കാര്യങ്ങളിൽ ഇത് അപകടത്തിലേക്ക് പോകുന്നു. പ്രായം കൂടുതലായവർക്കും ക്യാൻസർ രോഗികൾക്കും ഡയബറ്റീസ് രോഗികൾക്കും റസ്പിറേറ്ററി രോഗങ്ങളുള്ളവർക്കും എട്രോഗം ഉള്ളവർക്കും ഇതിന്റെ റിസ്ക് കൂടുതലാണ്. കേരളത്തിൽ റിസ്ക് കൂടുതലാണെന്ന് പറയാൻ കാരണം, മൂന്ന് കാര്യങ്ങളിൽ നമ്മൾ മുന്നിലാണ്. കേരളമാണ് ഇന്ത്യയിലെ ഓൾഡ് ഏജ് സൊസൈറ്റി. ഏറ്റവും കൂടുതൽ പ്രായമായവരുള്ള സംസ്ഥാനം കേരളമാണ്; ഏറ്റവും കൂടുതൽ ഡയബറ്റീസ് ബാധിതരുള്ള സംസ്ഥാനവും കേരളമാണ്; ഏറ്റവും കൂടുതൽ ക്യാൻസർ രോഗങ്ങൾ കണ്ടുതുടങ്ങിയിരിക്കുന്നതും കേരളത്തിലാണ് എന്നുള്ളതുകൊണ്ട് നമ്മൾ അതിജീവനം പാലിക്കുന്നത് നല്ലതാണ്. എന്നാൽ ആ അതിജീവനം ജനങ്ങൾക്കിടയിൽ ഭീതി പടർത്തുന്ന രീതിയിലാകരുതെന്നാണ് എനിക്ക് സൂചിപ്പിക്കാനുള്ളത്. മാസ്ക് ധരിക്കുന്നതിനെപ്പറ്റി രണ്ട് അഭിപ്രായങ്ങൾ പറയുന്നുണ്ട്. സത്യത്തിൽ

രോഗമുള്ളവരും അവരെ പരിപാലിക്കുന്നവരുമാണ് പ്രധാനമായും മാസ്ക് ധരിക്കേണ്ടത്. മറ്റുള്ളവർ വെറുതെ ധരിക്കുന്നുണ്ടെങ്കിൽ ആ മാസ്ക് വേസ്റ്റാണെന്നാണ് WHO പറയുന്നത്. ഇടയ്ക്കിടയ്ക്ക് ഭക്ഷണത്തിന് ഇത് താഴ്ന്നുവോൾ നമ്മുടെ കൈ മൂക്കിലും വായിലേയ്ക്കും നിരന്തരം പോയിക്കൊണ്ടിരിക്കുന്ന സാഹചര്യം ഒഴിവാക്കാൻ സാധാരണ എല്ലാവരും മാസ്ക് ധരിച്ച് നടക്കേണ്ട ആവശ്യമില്ല. ഏറ്റവും നല്ലത് ഹാന്റ് വാഷാണ്. 20 സെക്കന്റോളം സാനിറ്റൈസർ ഉപയോഗിച്ച് കൈ കഴുകുന്നത് നല്ലതാണ്. ഇടയ്ക്കിടയ്ക്ക് സോപ്പും വെള്ളവും ഉപയോഗിച്ച് കൈ കഴുകുന്നത് നല്ലതാണ്. ജനങ്ങൾക്ക് ഇപ്പോൾ ഇതിനെക്കുറിച്ച് ധാരണയുണ്ട്. കാരണം, ഹാന്റ് വാഷ് ചലഞ്ചെന്ന് പറഞ്ഞ് പ്രീയപ്പെട്ട പ്രതിപക്ഷ നേതാവും കൈ കഴുകുന്നതിന് ചലഞ്ച് ചെയ്തിരിക്കുകയാണ്. അതിനർത്ഥം, പ്രതിപക്ഷ നേതാവ് ഒരിക്കലും മാധത്തിന്റെ പ്രവർത്തനങ്ങൾക്ക് എതിരല്ലെന്നും അതിൽ കൂടെ നിൽക്കുന്നതിനും വേണ്ടിയാണ്. പക്ഷേ ചില കാര്യങ്ങൾ ചോദിക്കുമ്പോൾ പ്രതിപക്ഷ നേതാവ് അങ്ങനെ സംസാരിക്കാൻ പാടില്ല, മറ്റുള്ളവർ അങ്ങനെ പറയാൻ പാടില്ല എന്നൊന്നും മന്ത്രി പറയരുത്. ഉറക്കമൊഴിച്ചതുകൊണ്ടാണ്

അങ്ങനെ വൈകാരികമായി പറഞ്ഞതെന്നാണ് ആരോഗ്യവകുപ്പുമന്ത്രി അവസാനം പറഞ്ഞത്. നന്നായി ഉറങ്ങണം. ഒരിക്കലും ടീച്ചർ വൈകാരികമായി എടുക്കരുത്. ഈ ട്രഷറി ബഞ്ചിലുള്ള എല്ലാവരും കുറച്ചുകൂടി പക്വമായി നിൽക്കണം..... (ബഹളം).... മര്യാദയ്ക്ക് സംസാരിച്ചാലും ഉൾക്കൊള്ളാൻ കഴിഞ്ഞില്ലെങ്കിൽ

മി. സ്പീക്കർ: അങ്ങ് സംസാരിക്കൂ.

ഡോ. എം. കെ. മുനീർ: സർ, മൂന്ന് സംശയങ്ങൾ ഞാൻ

ചോദിക്കുകയാണ്. എന്താണ് ഇങ്ങനെയൊരു അസഹിഷ്ണുത കാണിക്കുന്നത്?

മി. സ്പീക്കർ: അങ്ങയ്ക്ക് ഒരു മിനിട്ടുകൂടിയേയുള്ളൂ.

ഡോ. എം. കെ. മുനീർ: ഈ വിഷയം അവതരിപ്പിക്കുന്ന ഒരാളെന്ന

നിലയ്ക്ക് കുറച്ചുകാര്യങ്ങൾ പറയാനുള്ള അവസരമുണ്ടാകണം. രണ്ടുമൂന്ന് മിനിട്ട് കൂടി തരണം.

മി. സ്പീക്കർ: മുസ്ലീം ലീഗിന്റെ സമയം കൊടുത്തോട്ടേ എന്നാണ് അവർ

ചോദിക്കുന്നത്. അത് കൊടുത്തോട്ടേ..... അദ്ദേഹം മാന്യമായി

സംസാരിക്കുമ്പോൾ നിങ്ങൾ എന്തിനാണ് തടസ്സപ്പെടുത്തുന്നത്.

ഡോ. എം. കെ. മുനീർ: സർ, രണ്ടുമൂന്നു വിഷയത്തിൽ പാളിച്ച

വന്നിട്ടുണ്ടോയെന്ന് ബഹുമാനപ്പെട്ട ആരോഗ്യ വകുപ്പുമന്ത്രി പരിശോധിക്കണം. ഒന്ന്, എയർപോർട്ടിൽ വന്ന ആദ്യ ഇറ്റാലി ടീമിനെപ്പറ്റി മന്ത്രി പറഞ്ഞത്, 'ഞങ്ങൾക്ക് സെൻട്രൽ ഗവൺമെന്റിന്റെ ഇൻഫർമേഷൻ വന്നത് മാർച്ച് ഒന്നാം തീയതിക്ക് ശേഷമാണ്. അതുകൊണ്ട് ഇറ്റാലിയിൽനിന്ന് വന്നവരെ പ്രത്യേകിച്ച് നോക്കാൻ പറ്റിയില്ല, ഇവർ വന്നത് 29-നാണ്' എന്നാണ്. പക്ഷേ, 26-02-2020-ൽ തന്നെ സെൻട്രൽ ഗവൺമെന്റിന്റെ Consolidated travel advisory in view of COVID-19-ൽ പറയുന്നുണ്ട്, 'People coming from Republic of Korea, Iran and Italy or those having history of travel to these countries may be quarantined for 14 days on arrival of India'. 26-ാം തീയതി ഇൻഫർമേഷൻ കിട്ടിയിട്ട് എന്തിനാണ് മാഡം അത് 1-ാം തീയതിയെ കിട്ടിയുള്ളൂവെന്ന് പറഞ്ഞത് എന്ന ഒരു സംശയം സ്വാഭാവികമായും ഞങ്ങൾക്കുണ്ട്. അത് നമ്മൾ ശ്രദ്ധിക്കാതെ, അവർ സൂത്രത്തിൽ ചാടിപ്പോയെന്ന് ഒരിക്കലും പറയരുത്. ഇപ്പോൾ WHO പറയുന്ന ഒരു കാര്യമുണ്ട്. കൊറോണ വൈറസിനോടനുബന്ധിച്ച് ഉണ്ടാകാൻ സാധ്യതയുള്ള

രണ്ട് സോഷ്യൽ ഇഷ്യൂസ്, Xenophobia-യും Racism-ഉം ആണ്. Xenophobia എന്നു പറഞ്ഞാൽ എല്ലാവരെയും വെറുക്കുകയും അവരാണ് കഴുപ്പുമുണ്ടാക്കുന്നത് എന്ന് പ്രചരിപ്പിക്കുകയും ചെയ്യുന്ന ഒരു സംഭവം ഇതിലുണ്ടാകും. നമ്മൾ ഇറ്റലിയിൽ നിന്നുവന്ന നമ്മുടെതന്നെ നാട്ടുകാരെ സൂത്രക്കാരാണെന്ന് പറഞ്ഞ് അവർക്കുനേരെ Xenophobia കാണിക്കേണ്ട സമയമല്ല ഇത്. നമ്മളെപ്പോലെ എല്ലാം അറിയാവുന്നവരല്ല ഈ വരുന്ന രോഗികൾ. ഒരു കാര്യം ചെയ്യാൽ മാത്രംമതി, 26-ന് ഈ ഇൻഫർമേഷൻ കിട്ടിയിട്ടുകിൽ ഇമിഗ്രേഷനിൽ പറയുക, എവിടെ നിന്നാണ് യാത്ര ആരംഭിച്ചതെന്ന് ചോദിക്കുക. അത് ടിക്കറ്റിലും പാസ്പോർട്ടിലുമുണ്ടാകും. ഖത്തറിൽ നിന്നാണ് വന്നതെങ്കിൽ നിങ്ങളുടെ starting of the travel എവിടെ നിന്നായിരുന്നുവെന്ന് ചോദിച്ചാൽ അവർ പറയും ഇറ്റലിയിൽ നിന്നാണെന്ന്. ഇറ്റലിയിൽ നിന്നാണെന്ന് അറിഞ്ഞുകഴിഞ്ഞാൽ, അവരെ എവിടെയെങ്കിലും Quarantine ചെയ്യേണ്ട. ചിലപ്പോൾ അഞ്ചു ദിവസം കഴിഞ്ഞാലേ ഇവർക്ക് ഇതിന്റെ ലക്ഷണങ്ങൾ കാണൂ. ആദ്യത്തെ ദിവസംതന്നെ ലക്ഷണം കാണണമെന്നില്ല, അഞ്ചുദിവസം കഴിഞ്ഞാലേ ചിലപ്പോൾ പനി വരുകയുള്ളൂ.

അവരെ Home Quarantine-ലേക്ക് മാറ്റിയിട്ട് നിങ്ങൾ നിരീക്ഷണത്തിൽ വയ്ക്കുക. പോകുന്ന വഴിയ്ക്ക് എവിടെയെങ്കിലും ഇറങ്ങുന്നുണ്ടോ എന്ന് പരിശോധിക്കാനായി നിങ്ങളുടെ Rapid team-നെ അവരുടെ കൂടെ വിടാം. ഇത് ചെയ്തില്ല. സത്യത്തിൽ ഇറ്റലിക്കാരാണോ കഴപ്പക്കാർ അതോ നമുക്ക് പറ്റിയ പാളിച്ചയാണോ? അത് സ്വയം മനസ്സിലാക്കി അങ്ങനെയൊരു തെറ്റ് സംഭവിച്ചെന്ന് പറയുന്നതിൽ എന്താണ് കഴപ്പം? ഇന്നലെ തിരുവനന്തപുരത്ത് ഒരു കേസ് വന്നു. തിരുവനന്തപുരത്തേക്ക് ഇറ്റലിയിൽ നിന്നുവന്ന ആൾ, അദ്ദേഹം ഞാൻ ഇറ്റലിയിൽ നിന്ന് വരുകയാണെന്ന് പറഞ്ഞു. അതിനുശേഷം പനിയുടെ ലക്ഷണമൊന്നും കാണാത്തതുകൊണ്ട് അദ്ദേഹം വീട്ടിലേക്ക് പോയി. അദ്ദേഹത്തിന് പനി തോന്നിയപ്പോൾ താലൂക്ക് ആശുപത്രിയിൽ പോയി. ഇത് വെള്ളനാടണ സ്ഥലത്താണ്. അവിടെ ശ്രീ. കെ. എസ്. ശബരീനാഥൻ എം.എൽ.എ. ഉണ്ട്. അവിടെ ചെന്ന് അദ്ദേഹത്തിന് സംശയം തോന്നി, ഞാൻ ഇറ്റലിയിൽ നിന്ന് വന്നതാണെന്ന് പറഞ്ഞപ്പോൾ ആംബുലൻസിൽ അദ്ദേഹത്തെ മെഡിക്കൽ കോളേജിലേക്ക് അയച്ചു. അവിടെവെച്ച് അദ്ദേഹത്തെ പരിശോധിച്ചു. പരിശോധിച്ചിട്ട് അദ്ദേഹത്തിന്റെ സ്രവം എടുത്ത്

തിരുവനന്തപുരത്തുതന്നെ പരിശോധിക്കാനായി തീരുമാനിച്ചശേഷം വീട്ടിലേയ്ക്ക് അയച്ചു. അദ്ദേഹം തിരിച്ച് പോകുമ്പോൾ ആംബുലൻസ് ഇല്ല, ഓട്ടോറിക്ഷയിലാണ് പോയത്. പോകുന്ന വഴിക്ക് കടയിൽ കയറി ജ്യൂസ് കുടിച്ചിട്ടാണ് പോയത്. റിസൾട്ട് പോസിറ്റീവാണെന്ന് കണ്ടപ്പോൾ ഡി.എം.ഒ. എങ്ങനെയെങ്കിലും അദ്ദേഹത്തെ പിടിച്ച് ഐസൊലേറ്റ് ചെയ്യാൻ പറഞ്ഞു. അങ്ങനെ അദ്ദേഹത്തെ ഐസൊലേഷൻ വാർഡിലേയ്ക്ക് മാറ്റി. റിസൾട്ട് കറക്ട് ആണോയെന്ന് അറിയാൻവേണ്ടി പരിശോധനയ്ക്ക് ആലപ്പുഴയിലേയ്ക്ക് അയച്ചു. ഞങ്ങൾ പ്രാർത്ഥിക്കുന്നത് അത് നെഗറ്റീവ് ആകണമെന്നാണ്. നെഗറ്റീവ് ആകട്ടെ.

മി. സ്പീക്കർ: അങ്ങ് അവതാരകനെന്ന നിലയിൽ മൂന്നര മിനിട്ട് അധികമെടുത്തു. ഇനി നീട്ടുകയാണെങ്കിൽ അങ്ങയുടെ പാർട്ടിയിൽനിന്നും സമയമെടുക്കേണ്ടിവരും.

ഡോ. എം. കെ. മുനീർ: ഇതുപോലെതന്നെ ഒരു വോയിസ് ക്ലിപ്പിൽ വന്നിരിക്കുന്നത്, ഇറ്റലിയിൽ നിന്നും വന്ന വേറൊരു ഗ്രൂപ്പിനെ നെടുമ്പാശ്ശേരിയിൽ ഒരു മുറിയിൽ കൊണ്ടുപോയി ആക്കി. അവർ മൂത്രം

ഒഴിക്കണമെന്ന് പറഞ്ഞപ്പോൾ മൂത്രമൊഴിക്കാൻ പാടില്ല എന്നാണ് അവിടെനിന്നും നിർദ്ദേശിച്ചത്. എന്താണ് കാരണം? നിങ്ങൾ മറ്റുള്ളവരൊഴിക്കുന്ന ബാത്ത്റൂമിൽ ഒഴിച്ചാൽ ഇത് പടരാൻ സാധ്യമുണ്ട്. അതുകൊണ്ട് മൂത്രമൊഴിക്കാൻ പാടില്ല. ഇവിടെ വരുന്നവർക്ക് വേറെ എന്തെങ്കിലും സിസ്റ്റം നിങ്ങളവിടെ ഉണ്ടാക്കേണ്ട? മാത്രമല്ല.....

പ്രതിപക്ഷനേതാവ് (ശ്രീ. രമേശ് ചെന്നിത്തല): പാർട്ടിയുടെ എട്ട് മിനിറ്റ് ഉണ്ട്.

മി.സ്പീക്കർ: എടുത്തോളൂ... അതുംകൂടി എടുത്തോളൂ.

ഡോ. എം.കെ. മുനീർ: അവിടെ ചെന്നപ്പോൾ ബാത്ത് റൂമില്ലെന്ന് പറഞ്ഞ് അദ്ദേഹത്തെ അവിടെനിന്നും കളമശ്ശേരി മെഡിക്കൽ കോളേജിലേയ്ക്ക് കൊണ്ടുപോയി. അവിടെയൊരു റൂമിനകത്ത് ബെഡും ബൈ സ്റ്റാൻഡർ ബെഡും മേശയുമാണുള്ളത്. മേശപ്പുറത്തൊക്കെ കിടക്കേണ്ടി വന്നു. ആ ഒരു സാഹചര്യം എന്തുകൊണ്ട്? ഞാൻ ചോദിക്കട്ടെ, നെടുമ്പാശ്ശേരി എയർപോർട്ടിൽ ആദ്യം എത്ര ഉദ്യോഗസ്ഥന്മാരെ നിയോഗിച്ചിട്ടുണ്ട്; ആദ്യം പത്ത് ഹെൽത്ത് ഇൻസ്പെക്ടർ ലെവലിലുള്ള ആൾക്കാരെ/ഹെൽത്ത് ഓഫീസേഴ്സിനെയാണ്

നിയോഗിച്ചത്, ഡോക്ടർമാരെയല്ല. ജൂനിയർ ഹെൽത്ത് ഓഫീസേഴ്സ് ഈ രണ്ടു പേർ ഓരോ ദിവസം വെച്ചു വർക്ക് ചെയ്തു. ഇപ്പോൾ 30 പേരെ അലോട്ട് ചെയ്തിട്ടുണ്ടെന്ന് പറയുന്നു; അതിൽ ഡോക്ടേഴ്സുണ്ടോ എന്നറിയില്ല. കൊച്ചിയിൽ വരുന്ന ഇത്തരത്തിലുള്ള ആളുകളെ എങ്ങനെയാണ് നിങ്ങൾ quarantine ചെയ്യാൻ പോകുന്നത്. ഇതിനിടയിൽ, ഒരു കപ്പൽ വന്നിരുന്നു. ആരെങ്കിലും അറിഞ്ഞോ അത്? 350 പേരെയും കൊണ്ട് ഇറ്റലിയിൽ നിന്നുള്ള ആളുകളടക്കം ഒരു കപ്പൽ വന്ന് സുഖമായി ഇവിടെ ഷോപ്പ് ചെയ്ത് തിരിച്ചുപോയി. കപ്പലിനെക്കുറിച്ച് ആരും ചർച്ച ചെയ്യുന്നില്ല. ഇനി കപ്പൽ മാത്രമല്ല, മറ്റു സംസ്ഥാനങ്ങളിൽനിന്നും ബസ്സിൽ വരുന്നവരുണ്ട്; ട്രെയിനിൽ വരുന്നവരുണ്ട്; അപ്പോൾ റെയിൽവേ സ്റ്റേഷനും ബസ് സ്റ്റാന്റുംകൂടി ആളുകളെ കണ്ടെത്തി quarantine-യിലേക്ക് പോകേണ്ട ഒരു സ്ഥിതിവിശേഷത്തിലേക്ക് കാര്യങ്ങൾ വരികയാണ്. ഞാൻ പറയുന്നത് നമ്മൾ ഭയപ്പാട് ഉണ്ടാക്കണമെന്നുള്ള അർത്ഥത്തിലല്ല; അതേസമയം നമ്മൾ Conscious ആകണം. മിനിസ്റ്റർക്കെതിരെ അല്ലെങ്കിൽ ഗവൺമെന്റിനെതിരെ ഒരിക്കലും നമ്മളാരും സംസാരിച്ചിട്ടില്ല. നമുക്ക് ഇതിനോട് കൂടുതലായെന്ന്

ചെയ്യാൻ പറ്റുമെന്നുള്ളതാണ്. ഒരു കാര്യം മനസ്സിലാക്കണം; ഞാൻ എല്ലാറ്റിനും അതീതമാണ്; എന്നെ ചോദ്യം ചെയ്താൽ അത് മഹാപാപമാണെന്നുള്ള രീതിയിൽ പറയരുത്. കാരണം ഈ നിയമസഭ എന്നു പറയുന്നത് ചോദ്യങ്ങൾ ചോദിക്കാനും മറുപടി കിട്ടാനുമുള്ള സ്ഥലമാണ്. അതുകൊണ്ട് മന്ത്രി കൂറച്ചുകൂടി സംയമനത്തിൽ, ഞങ്ങളുടെ ചോദ്യങ്ങൾക്കുള്ള മറുപടിയെ ഞങ്ങൾക്കാവശ്യമുള്ളൂ. അല്ലാതെ ഞങ്ങളെ ചീത്ത പറയുകയും അല്ലെങ്കിൽ പ്രതിപക്ഷ നേതാവിന്റെ..... ഈ കസേര ഏതാണ്; എത്രയെത്ര പ്രതിപക്ഷ നേതാക്കന്മാരിരുന്നിട്ടുള്ള കസേരയിലാണദ്ദേഹം ഇരിക്കുന്നത്. ആ കസേരയ്ക്ക് ഒരു ചെറിയ ബഹുമാനം കൊടുക്കേണ്ട; അദ്ദേഹത്തിന്റെ ഒരു സംശയം ഫെയ്സ് ബുക്കിലിട്ടതിന്റെ പേരിൽ അദ്ദേഹത്തെ, ഇവിടെ ഇരുന്നുകൊണ്ട് എന്നിട്ട് അത് പിന്നെ സോഷ്യൽ മീഡിയായിലൂടെ പ്രചരിപ്പിക്കുക; സത്യത്തിൽ നമ്മൾ നോക്കേണ്ട ഒരു കാര്യം, കുറേ അധികം കാര്യങ്ങൾ നമുക്ക് സ്വന്തമായി ചെയ്യാനാണ്. നമ്മുടെ കയ്യിൽ ഒരു പബ്ലിക് ഹെൽത്ത് ആക്റ്റാണ്. ഈ ആക്ട് ഏതാണ്? മദ്രാസ് പബ്ലിക് ഹെൽത്ത് ആക്ടും അതുപോലെ തന്നെ കൊച്ചി ട്രാവൻകൂർ പബ്ലിക് ആക്ടും 1955-ലുള്ളതാണ്. നമ്മൾ ഈ തിരക്കിൽ

ചെയ്യേണ്ട ഒരു കാര്യം അങ്ങയുടെ തന്നെ മുൻഗാമിയായ ശ്രീമതി ടീച്ചർ 2009-ൽ ഒരു പുതിയ ഡ്രാഫ്റ്റ് കൊണ്ടുവന്നിട്ടുണ്ട്. ഇപ്പോഴത്തെ സ്ഥിതിയനുസരിച്ച് ആളുകൾ ഇപ്പുകയാണെങ്കിൽ ലോക് നാഥ് ബെഹ്റയ്ക്ക് മാത്രമേ കേസെടുക്കാൻ സാധിക്കുകയുള്ളൂ; അല്ലെങ്കിൽ കളക്ടർക്കേ കഴിയൂ. ഈ ആക്ട് പ്രകാരമാണ് നിങ്ങൾ ചെയ്തതെങ്കിൽ, പബ്ലിക് ആക്ട് 1955-ലേതാണെങ്കിൽ ഒരാൾ ഗവണ്മെന്റ് പറയുന്നതിനെതിരെ പകർച്ചവ്യാധി വ്യാപിപ്പിക്കാൻ ശ്രമിച്ചാൽ അയാളുടെ അടുത്തുനിന്നും വാങ്ങാൻ പറ്റുന്ന ഫൈൻ 20/- രൂപ. അയാൾ ഇപ്പിയാൽ 15/- രൂപ. ഇതൊക്കെ മാറ്റേണ്ട സമയമായി. ഈ ഗവൺമെന്റിനെപ്പറ്റി പറയുന്നതല്ല, കാലാകാലങ്ങളായി മാറ്റേണ്ട സംവിധാനമാണ്. ആദ്യത്തെ പ്രയോറിറ്റി ഇതിന് കൊടുക്കണമെന്നുകൂടി അഭ്യർത്ഥിക്കുകയാണ്. മാത്രമല്ല, നമ്മൾ ഇനി ഇതിന്റെ ലാബ് സൗകര്യങ്ങളെക്കുറിച്ച് പറയുമ്പോൾ, ഇന്നലെ അതായത് 12.03.2020-ന് നിങ്ങൾ ഇവിടെ അവതരിപ്പിച്ചിട്ടുള്ള ചട്ടം 300 അനുസരിച്ച് മുഖ്യമന്ത്രിയെക്കൊണ്ട് പറയിപ്പിച്ചിരിക്കുന്നത്, ഞങ്ങൾ ബയോടെക്നോളജി സെന്ററിൽനിന്ന് സമ്മതം കിട്ടുന്നതിനുവേണ്ടി കാത്തിരിക്കുകയാണ്

എന്നാണ്. എന്നാൽ 10-ാം തീയതി തന്നെ രാജീവ് ഗാന്ധി സെന്റർ ഫോർ ബയോ ടെക്നോളജി 'ഞങ്ങളെല്ലാ സജ്ജീകരണങ്ങളും നടത്തിക്കഴിഞ്ഞു, നിങ്ങൾക്ക് വേണമെങ്കിൽ വരാം' എന്ന് പറഞ്ഞുകൊണ്ട് ശ്രീമതി കെ. കെ. ശൈലജ ടീച്ചർക്ക് കത്ത് കൊടുത്തിട്ടുണ്ട്. അപ്പോൾ 10 ന് കൊടുത്ത കത്ത് കിട്ടിയിട്ടും 12-ാം തീയതിയും ഞങ്ങൾ അവരുടെ സമ്മതം കാത്തിരിക്കുകയാണെന്ന് പറയുന്നതിന്റെ അർത്ഥമെന്താണെന്ന് ഞങ്ങൾക്കറിയില്ല. കിൻഫ്രയിൽ, അതിനകത്തു വരെ അതിനുള്ള സൗകര്യം ചെയ്തു കഴിഞ്ഞു. അതുപോലെ തൃശ്ശൂരിൽ എത്രയും പെട്ടെന്ന് അതിനുള്ള സമ്മതം വാങ്ങി, കാരണം ഇപ്പോൾ എത്ര പേരുടെ ടെസ്റ്റാണ് അവിടെ ചെയ്തുകൊണ്ടിരിക്കുന്നത്. ഏകദേശം എത്ര ടെസ്റ്റുകൾ ഇനി വരാനുണ്ട്. മൂവായിരത്തോളം ആളുകളുടെ ടെസ്റ്റുകൾ ഇതിനിടയിൽ നടത്തേണ്ട സ്ഥിതി വിശേഷമുണ്ടായി. ഇനിയിപ്പോൾ കോമൺ കോൾഡ് കൂടി വന്നുകഴിഞ്ഞാൽ ഇതിലേതാണ് ടെസ്റ്റ് ചെയ്യേണ്ടത്, ഏതാണ് ടെസ്റ്റ് ചെയ്യേണ്ടാത്തത് എന്നറിയാത്ത അവസ്ഥയിലേയ്ക്ക് പോകുന്നു. അതുകൊണ്ട് വിദഗ്ദ്ധരായ ഡോക്ടർമാരെ മാത്രമേ ഇനി ഉപയോഗിക്കാവൂ. അതായത് ഇത്

കൊറോണയാണോ സാധാരണ പനിയാണോ എന്നെങ്കിലും തിരിച്ചറിയാൻ പറ്റുന്ന വിദഗ്ദ്ധരുടെ ഒരു കമ്മിറ്റി രൂപീകരിക്കേണ്ടതുണ്ട്. നിങ്ങൾ താഴെത്തട്ടിലുള്ള സാധാരണ ഉദ്യോഗസ്ഥന്മാരെ വെച്ചുകൊണ്ട് നടത്തേണ്ട ഒരു കാര്യമല്ല. ഇതിന് IMA-യുടെ സഹായം തേടാമല്ലോ; IMA-യുടെ യോഗം വിളിച്ചോ എന്നെന്നിരിക്കറിയില്ല. ഏതായാലും രാഷ്ട്രീയകക്ഷി മീറ്റിംഗ് വിളിച്ചിട്ടില്ല. പൊളിറ്റിക്കൽ ലീഡർഷിപ്പ് ഇതിൽ ഇൻവോൾവ് ചെയ്യണമെന്നുള്ളത് WHO നിർദ്ദേശിച്ചിട്ടുള്ളതാണ്. പക്ഷേ ഇതുവരെ ഒരു പൊളിറ്റിക്കൽ മീറ്റിംഗ് വിളിച്ചിട്ടില്ല. പല മീറ്റിംഗുകളും വിളിക്കുന്നുണ്ടല്ലോ; സത്യത്തിൽ നാളെ എല്ലാവരും നാട്ടിലേയ്ക്ക് പോകുന്നതിനുമുമ്പ് മുഖ്യമന്ത്രി പൊളിറ്റിക്കൽ ലീഡർഷിപ്പിന്റെ ഒരു മീറ്റിംഗ് ഇവിടെ വിളിച്ച് എന്ത് ചെയ്യണമെന്നുള്ളതിനെക്കുറിച്ച് ഒരു ധാരണയുണ്ടാക്കേണ്ടിയിരുന്നു. നമ്മൾ ഒരുമിച്ചു പോകേണ്ട കാര്യമല്ലേ; അതുപോലും ചെയ്യാൻ പറ്റാത്ത ഒരു സാഹചര്യം എങ്ങനെയുണ്ടായി എന്നുള്ളത് പരിശോധിക്കേണ്ടതല്ലേ. ഇവിടെ ഞാൻ പറഞ്ഞതുപോലെ Xenophobia വർദ്ധിച്ചതുകൊണ്ട് ചൈനയിലുള്ള ആളുകൾ മറ്റ് രാജ്യങ്ങളിലേയ്ക്ക് പോകുന്നത് ജനങ്ങൾതന്നെ തടയുകയാണ്.

അതുപോലെ ഇത് സംഭവിച്ചിട്ടുള്ള വുഹാൻ എന്ന സ്ഥലത്തുനിന്നും മറ്റ് പ്രൊവിൻസുകളിലേയ്ക്ക് ആളുകളെ കടക്കാൻ സമ്മതിക്കുന്നില്ല. ഇങ്ങനെയൊരു Xenophobia നടന്നുകൊണ്ടിരിക്കുമ്പോൾ കേരളത്തിലും ഇതേ സാഹചര്യം തന്നെയാണ് വരാൻ പോകുന്നത്. ഇറ്റലിയിൽ നിന്നും വരുന്നവരോട് ഇവരാണ് രോഗം പരത്തുന്നത് എന്ന രീതിയിൽ അവരെ ഒറ്റപ്പെടുത്താനുള്ള സാഹചര്യവും ഉണ്ടാകും. അത് ഒഴിവാക്കണം. മറ്റ് സംസ്ഥാനങ്ങളിൽനിന്നും ചത്തറിൽ നിന്നും, കാലിക്കറ്റിൽ spice jet-ൽ വന്നിറങ്ങിയവരോട് മുഴുവൻ ചോദിക്കാൻ പോവുകയാണ്. എവിടെയാണെന്നുള്ളത്..... ഇത് നോക്കാൻ എളുപ്പമാണല്ലോ; വന്നിറങ്ങിയവരുടെ ലിസ്റ്റും അവരുടെ ഫോൺ നമ്പരമടക്കം ആ ചാർട്ട് കമ്പ്യൂട്ടർ അതിനകത്തുണ്ടാകും, അതെടുത്ത് പരിശോധിക്കാവുന്നതേയുള്ളൂ. എനിക്ക് മുഖ്യമന്ത്രിയോട് പറയാനുള്ളത്, ഗുൽബർഗ്ഗയിലെ യൂണിവേഴ്സിറ്റിയിൽ 350-ഓളം മലയാളികളുണ്ട്. അതിന്റെ തൊട്ടടുത്താണ് കൊറോണ വൈറസ് വ്യാപിച്ചിട്ടുള്ളത്; അവർ വലിയ ആശങ്കയിലാണ്. കർണ്ണാടകയുമായി ബന്ധപ്പെട്ട് ആ യൂണിവേഴ്സിറ്റിയ്ക്ക് അവധി കൊടുത്ത് ആ കുട്ടികളെ നാട്ടിലേയ്ക്ക് തിരിച്ചുകൊണ്ടുവരാനുള്ള മുൻകരുതലെടുക്കണം. നമ്മുടെ മുഹസിന്റെ

ഭാര്യയടക്കം ഇറ്റലിയിൽ കുടുങ്ങിക്കിടക്കുന്നു. നമുക്കൊക്കെ ആശങ്കയുള്ള കാര്യമാണ്. നമ്മുടെ സഹപ്രവർത്തകന്റെ സഹധർമ്മിണി അവിടെ കുടുങ്ങിക്കിടക്കുകയാണ്. അതുസംബന്ധിച്ചുള്ള കാര്യങ്ങളിൽ മുഖ്യമന്ത്രി കൃത്യമായി അന്വേഷിക്കുകയും കേന്ദ്ര ഗവൺമെന്റുമായി ബന്ധപ്പെടുകയുമൊക്കെ ചെയ്യേണ്ടതുണ്ട്. ഇത്തരത്തിലുള്ള കാര്യങ്ങൾ ചർച്ച ചെയ്യുന്നതിനുവേണ്ടി തയ്യാറായതിൽ ഞാൻ അങ്ങേയറ്റം ഗവൺമെന്റിനോടും സ്പീക്കറോടും നന്ദി രേഖപ്പെടുത്തുന്നു. ഇത് ചർച്ച ചെയ്യപ്പെടേണ്ടതാണ്. അത് ഗില്ലറ്റ് ചെയ്യരുതെന്ന് പറയാൻ കാരണം ആരോഗ്യവകുപ്പ് ചർച്ചയ്ക്ക് വിധേയമാകുമ്പോൾ കൂടുതൽ സുതാര്യതയും കൂടുതൽ ഇൻഫർമേഷനും ഉണ്ടാകുമെന്നുള്ളതുകൊണ്ടാണ് . അതുകൊണ്ട് ഈ കാര്യത്തിൽ ഞങ്ങൾ പറഞ്ഞിട്ടുള്ള സംഭവങ്ങളൊക്കെത്തന്നെ ഗൗരവമായി പരിശോധിക്കേണ്ടതാണ്. ആ പരിശോധനയ്ക്കനുസരിച്ചുള്ള മറുപടി ഗവൺമെന്റ് തരേണ്ടതാണ്. അതിന് സഹിഷ്ണുതയോടെ ഒരു മറുപടി ലഭിക്കുമെന്ന വിശ്വാസത്തിൽ ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. രാജ എബ്രഹാം: സർ, ഇത് ചർച്ചയ്ക്കെടുത്ത ഗവൺമെന്റിനെ

ഞാൻ പൂർണ്ണമായും പിന്തുണയ്ക്കുകയും അനുകൂലിക്കുകയും ചെയ്യുന്നു. ഇവിടെ നമ്മുടെ രാജ്യത്ത് പ്രത്യേകിച്ച് നമ്മുടെ സംസ്ഥാനത്ത് കൊറോണ ഭീതിയുണ്ടെന്നത് യാഥാർത്ഥ്യമാണ്. പ്രതിപക്ഷത്തെ നൂറ് ശതമാനം വിശ്വാസത്തിലെടുത്തുകൊണ്ട് തന്നെയാണ് ഗവൺമെന്റ് ഈ പ്രവർത്തനങ്ങൾ മുന്നോട്ട് നീക്കുന്നതെന്ന് നമുക്കെല്ലാവർക്കും അറിയാം. ബഹുമാനപ്പെട്ട മുഖ്യമന്ത്രിയും ബഹുമാനപ്പെട്ട ആരോഗ്യ വകുപ്പുമന്ത്രിയും ഇതിനോടകം തന്നെ നടത്തിയിട്ടുള്ള പത്രസമ്മേളനങ്ങൾ ജനങ്ങളിൽ ആത്മവിശ്വാസമുണ്ടാക്കാനും പ്രതിരോധ പ്രവർത്തനങ്ങൾ കൂടുതൽ ശക്തിപ്പെടുത്താനും സഹായിച്ചിട്ടുണ്ടെന്നതും നമുക്കെല്ലാമറിയാവുന്ന ഒരു യാഥാർത്ഥ്യമാണ്. ആ പത്രസമ്മേളനങ്ങളിലൊന്നും പ്രതിപക്ഷത്തെ കത്തിനോവിക്കുകയോ പ്രതിപക്ഷത്തെ ആക്ഷേപിക്കുകയോ ചെയ്യുന്ന ഒരക്ഷരംപോലും ഉണ്ടായിട്ടില്ലെന്നതും നമുക്കെല്ലാവർക്കുമറിയാം. പക്ഷേ ദൗർഭാഗ്യവശാൽ ബഹുമാനപ്പെട്ട പ്രതിപക്ഷ നേതാവ് മന്ത്രിക്ക് മീഡിയ മാനിയ എന്ന് പറഞ്ഞുകൊണ്ട്, ഒരുമിച്ച് നിന്ന ജനങ്ങളിൽ ഒരു ഭിന്നതയുണ്ടാക്കാനുള്ള ഒരു

ശ്രമം നടത്തി, അദ്ദേഹം അത് പിൻവലിക്കും എന്നാണ് ഞങ്ങൾ പ്രതീക്ഷിക്കുന്നത്. ഇവിടെ നമ്മൾ ഇപ്പോൾ ജാഗ്രതകരാണ്. നമുക്ക് ജാഗ്രതയാണ്. ആ ജാഗ്രത നമുക്ക് മാത്രമല്ല; ലോകം മുഴുവനുമുണ്ട്. ഏറ്റവുമൊടുവിൽ, നമ്മുടെ രാജ്യത്തുതന്നെ 4180 ആളുകൾ പോസിറ്റീവാണ്. കേരളത്തിൽ 16 പേർ പോസിറ്റീവാണ്. ലോകത്ത് 133041 ആളുകളുടെ കൊറോണ ടെസ്റ്റ് ഫലം പോസിറ്റീവാണ്. അയ്യായിരത്തിലധികം ആളുകൾ മരണപ്പെട്ടുകഴിഞ്ഞു. പക്ഷെ ഇതിനിടയിലുള്ള രജതരേഖ, 68891 ആളുകളുടെ ഫലം നെഗറ്റീവായി മാറി എന്നുള്ളതാണ്. ഇതൊരു മൂന്നാം ലോകമഹായുദ്ധമാണ്. അവിടെ ജനങ്ങൾക്കെതിരെ വൈറസുകളാണ്. 1918-ൽ ബ്രിട്ടീഷ് ഇന്ത്യയിൽ സ്പാനിഷ് ഫ്ലു പടർന്നുവന്നപ്പോൾ ഇന്ത്യയിൽ മരണപ്പെട്ടത് ഏതാണ്ട് ഒരു കോടിയിലധികം ആളുകളാണ്. ഇന്ന് നമ്മുടെ മാധ്യമങ്ങൾ അത് പുറത്തുകൊണ്ടുവന്നിട്ടുണ്ട്. ഇത് മൂന്നിൽകണ്ടുകൊണ്ട് തന്നെയാണ് വുഹാനിലെ മെഡിക്കൽ വിദ്യാർത്ഥി കേരളത്തിലെത്തുന്നതിന് മുമ്പ്, ജനുവരി 24-നാതന്നെ ആരോഗ്യ വകുപ്പുമന്ത്രിയുടെ നിർദ്ദേശപ്രകാരം സ്റ്റേറ്റ് കൺട്രോൾ അതിന്റെ പ്രവർത്തനങ്ങൾ ആരംഭിച്ചിരുന്നത്. 30-01-2020-ന്

കൊറോണ കേരളത്തിലെത്തി. പക്ഷെ നമുക്ക് ആ മൂന്ന് ആളുകളെയും അതൃപ്തകരമായിത്തന്നെ രക്ഷപ്പെടുത്താൻ കഴിഞ്ഞു. ഇപ്പോഴത് വീണ്ടും ആരംഭിച്ചതിന്റെ കാരണം ഇറ്റലിയിൽനിന്നും വന്ന മൂന്ന് ആളുകളാണ്. അവരെ കുറ്റപ്പെടുത്താൻ പാടില്ലെന്ന് ബഹുമാനപ്പെട്ട പ്രതിപക്ഷ ഉപനേതാവ് പറയുമ്പോൾ ഒരു കാര്യം എനിക്ക് സൂചിപ്പിക്കാനുള്ളത് അതിൽ പ്രധാനപ്പെട്ടയാൾ, ഞാൻ പ്രസിഡന്റായി പ്രവർത്തിച്ച സംഘടനയിൽ 10 വർഷക്കാലം അംഗമായിരുന്ന വ്യക്തിയാണ്. എനിക്കയാളെ നേരിട്ടറിയാം. അവർ വന്ന വിമാനത്തിൽ നിങ്ങൾ വിമാനത്താവളത്തിൽ ഇറങ്ങുമ്പോൾ നിശ്ചിത ഫോറം പൂരിപ്പിച്ച് നൽകണമെന്ന് പലതവണ അനൗൺസ്മെന്റ് നടത്തിയിരുന്നു. അവർ ആ ഫോറം പൂരിപ്പിച്ച് കൊടുത്തില്ല. എമിഗ്രേഷനിലെ വലിയ തിരക്കിനിടയിൽ, പല വിമാനങ്ങളിൽ വരുന്ന ആളുകളാണ്, അവർ ഖത്തറിൽ നിന്നാണ് വന്നതെന്ന് പറഞ്ഞ് പുറത്തുചാടി. അവർ റാന്നി സ്വകാര്യ ആശുപത്രിയിലെത്തി. അവരുടെ ഒരു ബന്ധു റാന്നി താലൂക്ക് ആശുപത്രിയിലെത്തിയപ്പോൾ അവിടത്തെ ജൂനിയർ ഡോക്ടറായ ഡോ. ആനന്ദ് ഇവരെ ചോദ്യം ചെയ്യപ്പോഴാണ് പ്രാഥമികമായ സംശയങ്ങളുണ്ടായത്.

അദ്ദേഹം അവിടത്തെ മെഡിക്കൽ സൂപ്രണ്ട് ഡോ. ശംഭുവുമായി ചേർന്ന് നടത്തിയ ക്രോസ് ക്വസ്റ്റ്യനിംഗിലാണ് അവരുടെ ഒരു ബന്ധു ഇറ്റലിയിൽനിന്നും വന്നിട്ടുണ്ടെന്ന വിവരം അറിയാൻ കഴിഞ്ഞത്. പക്ഷെ അവിടത്തെ ഡോക്ടറോട് അവർ പറഞ്ഞത് വാസ്തവവിരുദ്ധമായ കാര്യങ്ങളാണ്. ഒടുവിൽ സ്വകാര്യ ആശുപത്രിയിൽ നിന്നെടുത്ത കേസ് ഷീറ്റ് വച്ച് ഇവരെ ചോദ്യം ചെയ്തു. അപ്പോഴാണ് തനിക്ക് ജലദോഷവും പനിയുമുണ്ടെന്നും ടെമ്പറേച്ചർ കൂടുതലാണെന്നും തൊണ്ടവേദനയുണ്ടെന്നുമുള്ള കാര്യം ഡോക്ടർമാരോട് തുറന്ന് സമ്മതിച്ചത്. ആ മൂന്ന് ആളുകൾ വഴി ആയിരത്തിലധികം ആളുകളിലേയ്ക്കെത്തി. ആ സന്ദർഭത്തിൽ അവരെ തടഞ്ഞുനിർത്താൻ കഴിഞ്ഞു. അതിന് ഡോ. ആനന്ദിനെയും ഡോ. ശംഭുവിനെയും അവിടത്തെ പാരാമെഡിക്കൽ സ്റ്റാഫിനെയും അഭിനന്ദിക്കേണ്ടിയിരിക്കുന്നു. ആ പ്രവർത്തനം പിന്നീടും നടന്നു. രാത്രി മലപ്പുറത്തുനിന്ന് സമ്മേളനം കഴിഞ്ഞാൻ മടങ്ങിവരുമ്പോൾ ഏതാണ്ട് അർദ്ധരാത്രിയോടുകൂടി, ബഹുമാനപ്പെട്ട ആരോഗ്യ വകുപ്പുമന്ത്രി എന്നെ ടെലിഫോണിൽ വിളിച്ച് ചില സൂചനകളുണ്ടെന്ന് പറഞ്ഞു. രാവിലെ ഡി.എം.ഒ. അത് confirm ചെയ്തു. അപ്പോൾത്തന്നെ

അവിടത്തെ ആരാധനാലയങ്ങളിലെ പ്രാർത്ഥനകൾ നിർത്തിവയ്ക്കാൻ ഞാൻ തന്നെയാണ് പറഞ്ഞത്. ഞാൻ ആ പ്രദേശത്തെത്തി. വൃഹാനിലെ അനുഭവം നമുക്കുള്ളതുകൊണ്ട് ആരും പുറത്തുപോകാൻ പാടില്ലെന്ന് അവിടത്തെ വാർഡ് മെമ്പരെയുൾപ്പെടെ ഉപയോഗിച്ച് മെസേജ് കൊടുത്തു. ഒരാളുപോലും പുറത്തുപോയില്ല. അവരുടെ മാതാപിതാക്കളെ മാറ്റിയിരുന്നില്ല. ആരോഗ്യ വകുപ്പുമന്ത്രിയെ വിളിച്ച് ഞാൻ വിവരം പറഞ്ഞു. ഉടനെ ആംബുലൻസ് എത്തിയാണ് കോട്ടയത്ത് ഗുരുതര സ്ഥിതിയിലായിരുന്ന മാതാപിതാക്കളെ അവിടെനിന്നും കൊണ്ടുപോകുന്നത്. അവിടെ പിന്നീട് നടന്ന വലിയൊരു ശ്രമമുണ്ട്. ബഹുമാനപ്പെട്ട മന്ത്രി പറഞ്ഞതനുസരിച്ച് പുലർച്ചെ 2.30-നതന്നെ ജില്ലാ കളക്ടർ അടിയന്തര യോഗം വിളിച്ചുചേർത്തു. ജില്ലയുടെ ചുമതലയുള്ള വനം വകുപ്പുമന്ത്രി ശ്രീ. കെ. രാജു ഉച്ചയോടുകൂടി അവിടെയെത്തി ഉന്നതതല യോഗം ചേർന്നു. രാത്രി 10.00 മണിയോടുകൂടി ആരോഗ്യ വകുപ്പുമന്ത്രി അവിടെ നേരിട്ടെത്തി. പാതിരാത്രീയിൽ ജില്ലയിലെ എല്ലാ എം.എൽ.എ.-മാരും പങ്കെടുത്തുകൊണ്ട് വകുപ്പുതല യോഗം ചേർന്നു. നിരവധി നിർദ്ദേശങ്ങളും തീരുമാനങ്ങളുമുണ്ടായി എന്നുമാത്രമല്ല, നൂറുകണക്കിന് ആരോഗ്യപ്രവർത്തകർ

പത്തുപന്ത്രണ്ട് ടീമായി യുദ്ധകാലാടിസ്ഥാനത്തിലുള്ള പ്രവർത്തനമാണ് അവിടെ നടത്തിയത്. കാരണം ഇവരിൽനിന്നും മറ്റ് ആളുകളിലേക്ക് രോഗം പടരാൻ പാടില്ലെന്നുള്ളത് തന്നെയായിരുന്നു. ഒരു കമ്മ്യൂണിറ്റിയിൽ രോഗം വന്നാൽ നമുക്ക് തടഞ്ഞുനിർത്താൻ കഴിയില്ല. ആ സന്ദേശം ബഹുമാനപ്പെട്ട ആരോഗ്യ വകുപ്പുമന്ത്രി യോഗത്തിൽ പ്രഖ്യാപിച്ചു. അതിനനുസരിച്ചുള്ള വലിയ പ്രവർത്തനമാണ് പിന്നീട് നടന്നത്. അതുകൊണ്ടാണ് ഏതാണ്ട് ആയിരത്തിൽ താഴെ ആളുകളിലായി രോഗലക്ഷണങ്ങൾ, ഒബ്സർവേഷൻ അല്ലെങ്കിൽ ഐസൊലേഷൻ എന്ന നിലയിലേക്ക് കാര്യങ്ങൾ എത്തിക്കാൻ കഴിഞ്ഞത്. അതിനുശേഷം നടത്തിയ പ്രവർത്തനങ്ങൾ, ഇവിടെ പ്രവർത്തിക്കുന്ന ഡോക്ടർമാരെയും ആരോഗ്യ വകുപ്പ് പ്രവർത്തകരെയും reward കൊടുത്തുതന്നെ അംഗീകരിക്കണം. അക്കാര്യാത്തിൽ യാതൊരു സംശയവും വേണ്ട. ഇപ്പോൾ കേരളത്തിൽ നടന്നിട്ടുള്ള പ്രവർത്തനങ്ങൾ ലോകത്തിന് മാതൃകയാണെന്ന കാര്യത്തിൽ യാതൊരു സംശയവുമില്ല. കേരളത്തിൽ ആദ്യം നടത്തിയിട്ടുള്ള പ്രവർത്തനങ്ങളെയും ഇപ്പോൾ നടക്കുന്ന പ്രവർത്തനങ്ങളെയും കേന്ദ്രമന്ത്രി ഡോ. ഹർഷ വർദ്ധൻ പരസ്യമായി അഭിനന്ദിക്കുന്ന സ്ഥിതിവിശേഷമുണ്ടായി.

ആ നിലയിലുള്ള നല്ല പ്രവർത്തനങ്ങളുമായി കേരളം മുന്നോട്ട് പോകണം. ആവശ്യമായ വിവരങ്ങൾ പത്രസമ്മേളനങ്ങൾ വഴി ബഹുമാന്യരായ ആരോഗ്യ വകുപ്പുമന്ത്രിയും മുഖ്യമന്ത്രിയുമെല്ലാം ജനങ്ങൾക്ക് നൽകണം. അത് മറ്റൊരു നിലയിൽ കാണുന്നത് അപകൃമാണ് എന്നുമാത്രമാണ് എനിക്ക് സൂചിപ്പിക്കാനുള്ളത്. ഇതിനെത്തുടർന്ന് കുറേ പ്രശ്നങ്ങളുണ്ട്. സത്യത്തിൽ അവിടെ ബസ് സ്റ്റാന്റിൽ ആളില്ല, കടകളില്ല, ഒന്നുമില്ല. കൊമേഴ്സ്യൽ ബാങ്കുകൾ, മൈക്രോ ഫിനാൻസ് തുടങ്ങിയവയിൽ നിന്നും ലോണെടുത്തിട്ടുള്ള ആളുകൾക്ക് പണമടയ്ക്കാൻ കഴിയുന്നില്ല. രണ്ടുമാസത്തെ മൊറട്ടോറിയമെങ്കിലും അനുവദിക്കണം. 8, 9 ക്ലാസുകളിൽ പരീക്ഷ ആരംഭിച്ചു. കുട്ടികൾക്ക് പരീക്ഷയ്ക്ക് പോകാൻ കഴിയുന്നില്ല. ബസില്ല, സ്കൂൾ ബസുമില്ല. ആ പരീക്ഷകൾ മാറ്റിവയ്ക്കണം. ഐസൊലേഷനിൽ കഴിയുന്നവർക്ക് ഭക്ഷണ സാധനങ്ങൾ എത്തിക്കണമെന്ന് ബഹുമാനപ്പെട്ട മുഖ്യമന്ത്രിയോട് അഭ്യർത്ഥിച്ചു. അത് എത്തിക്കാനുള്ള തീരുമാനമെടുത്തതിൽ ഞാൻ ബഹുമാനപ്പെട്ട മുഖ്യമന്ത്രിയെ പ്രത്യേകം അഭിനന്ദിക്കുകയാണ്. അതോടൊപ്പംതന്നെ ജനങ്ങൾക്ക് തൊഴിലിന് പോകാൻ കഴിയുന്നില്ല. അവർക്ക് സൗജന്യ റേഷൻ നൽകാൻ

കഴിയണം. പാൻ മസാല കച്ചവടം വ്യാപകമായി നടക്കുന്നുണ്ട്. റാന്നിയിലെല്ലാം പോലീസ് അടപ്പിച്ചു. അത് സംസ്ഥാനത്ത് പൂർണ്ണമായും അടപ്പിക്കണം. അതുപോലെ അഫക്റ്റഡായ സ്ഥലങ്ങളിൽ മാസ്കിന് ക്ഷാമമുണ്ട്. അഫക്റ്റഡായ സ്ഥലങ്ങളിൽ മാസ്ക് വിതരണം ചെയ്യണം, മറ്റ് സ്ഥലങ്ങളിൽ മാസ്ക് വേണ്ട. എന്തായാലും ഒരു മൂന്നാം ലോകമഹായുദ്ധത്തെ നേരിടാൻ കേരളത്തിന്റെ ബഹുമാന്യരായ മുഖ്യമന്ത്രിയും ആരോഗ്യ വകുപ്പുമന്ത്രിയും കാണിക്കുന്ന..., അതുപോലെ കേരളത്തിലെ ആശുപത്രികൾ, കിഫ്ബി വന്നതുകൊണ്ടാണ് ഇത്ര ഉന്നത നിലവാരത്തിലേക്ക് കേരളത്തിലെ ആശുപത്രികൾ ഉയർന്നത്. നല്ല കാര്യങ്ങളെ അഭിനന്ദിച്ചുകൊണ്ട് നമുക്ക് മുന്നോട്ടുപോകാൻ കഴിയണം. കേരളം കാണിക്കുന്ന ഈ മാതൃക, ഒരാളുടെ ജീവൻപോലും നഷ്ടപ്പെടാതെ കൊറോണയെ ഈ മൂന്നാം ലോകമഹായുദ്ധത്തിൽ കീഴ്പ്പെടുത്താൻ കേരളം ഒറ്റക്കെട്ടായി നിൽക്കണം. അതിന് വിള്ളലുണ്ടാക്കുന്ന പ്രസ്താവനകൾ പ്രതിപക്ഷ നേതാവാനെങ്കിലും പ്രതിപക്ഷ കക്ഷികളാണെങ്കിലും..., നിയമസഭയിൽ പ്രതിപക്ഷത്തിന്റെ ഇത്തരത്തിലുള്ള, കഴിഞ്ഞ ദിവസങ്ങളിൽ നടന്നിട്ടുള്ള മോശപ്പെട്ട

പെർഫോമൻസ് ദയവുചെയ്ത് തൽക്കാലത്തേക്ക് മാറ്റിവയ്ക്കണം. പഞ്ചായത്ത് ഇലക്ഷനും അസംബ്ലി ഇലക്ഷനുമെല്ലാം വന്നോട്ടെ, ഇത് തൽക്കാലം മാർക്കിടാനുള്ള വേദിയല്ല. ഇത് മനുഷ്യരാശിയുടെ നിലനിൽപ്പിന്റെ പ്രശ്നമാണ്. ആ ധാരണയിൽ തീർച്ചയായും സർക്കാരിനോട് സഹകരിക്കണമെന്നാണ് വളരെ വിനീതമായി എനിക്ക് അഭ്യർത്ഥിക്കാനുള്ളത്.

മി. സ്പീക്കർ: അങ്ങ് അധികമെടുത്ത സമയം അങ്ങയുടെ പാർട്ടിയിലെ അടുത്തയാളിൽനിന്നും കുറയ്ക്കേണ്ടിവരും. ശ്രീ. അനിൽ അക്കരയ്ക്ക് നാല് മിനിട്ട് സംസാരിക്കാവുന്നതാണ്.

ശ്രീ. അനിൽ അക്കര: സർ, ഇവിടെ ശ്രീ. രാജു എബ്രഹാം അവസാനം പറഞ്ഞതുതന്നെ അദ്ദേഹത്തിന്റെ അല്ലെങ്കിൽ ഗവൺമെന്റിന്റെ മനസ്സ് വെളിപ്പെടുത്തുന്നതാണ്. യഥാർത്ഥത്തിൽ പ്രതിപക്ഷ നേതാവിന്റെ സബ്മിഷനാണ് ഈ വിഷയം കേരള നിയമസഭയും കേരള സമൂഹവും ചർച്ച ചെയ്യാനിടവരുത്തിയതെന്ന കാര്യം നമ്മൾ മനസ്സിലാക്കേണ്ടതാണ്. ജനുവരി 30-ാം തീയതി നമ്മുടെ രാജ്യത്ത് ആദ്യമായി കൊറോണ പോസിറ്റീവാണെന്ന് കണ്ടെത്തിയത് തൃശ്ശൂരിലെ ജനറൽ ആശുപത്രിയിൽ കിടന്ന രോഗിക്കാണെന്ന്

നമുക്കറിയാം. അവിടെനിന്നും ഇങ്ങോട്ടുള്ള ഓരോ വഴിയും പരിശോധിച്ചാൽ നമുക്കറിയാം ആദ്യഘട്ടം നമ്മൾ വളരെ കൃത്യമായി ചെയ്തതാണ്. അതിൽ ആർക്കും പരാതിയും തർക്കവുമൊന്നുമില്ല. അതിലുണ്ടായ ഒരുപാട് വിഷയങ്ങളുണ്ട്. ഞങ്ങളാകാം അതിൽ പരാതി പറഞ്ഞ ആളുകളല്ല. ഈ ഘട്ടത്തിൽ പരാതി പറയാനുള്ള കാരണമെന്താണ്; ഈ ഘട്ടത്തിൽ ഗവൺമെന്റ് നിസ്സംഗത പുലർത്തുന്നുവെന്ന് മനസ്സിലാക്കിയതുകൊണ്ട് തന്നെയാണ് പ്രതിപക്ഷ നേതാവ് സഭയുടെ ശ്രദ്ധയിലേക്ക് ഈ വിഷയം കൊണ്ടുവന്നത്. ആദ്യഘട്ടത്തിൽ നിരവധി പരാതികളുണ്ടായിരുന്നു. ഞങ്ങളാകാം അത് പറഞ്ഞില്ലല്ലോ. ആദ്യഘട്ടത്തിൽ 3.00 മണിക്ക് തൊട്ടുമുമ്പാണ് കൊറോണ പോസിറ്റീവാണെന്നുള്ള കേന്ദ്ര ആരോഗ്യ വകുപ്പിന്റെ അറിയിപ്പ് ലഭിക്കുന്നത്. അങ്ങനെ അറിയിപ്പ് ലഭിച്ച ഉടനെതന്നെ മന്ത്രി പത്രസമ്മേളനം നടത്തി. തൃശ്ശൂരിലേക്ക് പെട്ടെന്ന് വരുമെന്ന് പറഞ്ഞു. 9.30-ന് വരുമെന്ന് പറഞ്ഞിട്ട് 12.30-നാണ് വന്നത്. അതുകഴിഞ്ഞ് തൃശ്ശൂർ മെഡിക്കൽ കോളേജിലാണ് ഉന്നതതല യോഗം നടത്തിയത്. ആ യോഗം 3.00 മണിവരെ നീണ്ടു. യോഗം നീട്ടിക്കൊണ്ടുപോയതുതന്നെ ആസൂത്രിതമാണെന്ന പരാതി

അന്ന് തൃശ്ശൂരിൽ ഉണ്ടായിരുന്നു. ഞങ്ങളാരും ആ പരാതി ഉന്നയിച്ചവരല്ല..
(ബഹളം).... പരാതി ഞങ്ങൾ raise ചെയ്യാത്തതുകൊണ്ടല്ലേ; ഞങ്ങൾ
സഹകരിച്ചതുകൊണ്ടാണ്, ആ യോഗത്തിൽ അങ്ങനെയൊരു
പരാതിയുണ്ടായിരുന്നു.(ബഹളം)....

മി. സ്പീക്കർ: നിശബ്ദരായിരിക്കൂ. പ്ലീസ്.....പ്ലീസ്.....ബഹളമുണ്ടാക്കരുത്.

ശ്രീ. അനിൽ അക്കര: സർ, ഞാൻ ചോദിക്കട്ടെ; തൃശ്ശൂർ മെഡിക്കൽ
കോളേജിലെ യോഗത്തിലേയ്ക്ക് എന്തുകൊണ്ട് ആലത്തൂരിൽനിന്നുള്ള
എം.പി.യെ നിങ്ങൾ വിളിച്ചില്ല? എന്നെയും മുനിസിപ്പൽ
കൗൺസിലർമാരുൾപ്പെടെയുള്ള ആളുകളെയും വിളിച്ചു...(ബഹളം)...

മി. സ്പീക്കർ: മറുപടി മന്ത്രി പറയും, നിങ്ങൾ ഇരിക്കൂ.

ശ്രീ. അനിൽ അക്കര: സർ, ആലത്തൂരിൽനിന്നുള്ള എം.പി.യെ
വിളിക്കാത്തതുമായി ബന്ധപ്പെട്ട് ഞങ്ങൾ പരാതി പറഞ്ഞില്ല. കാരണം ഇത്
രാഷ്ട്രീയമായി കാണേണ്ട വിഷയമല്ലെന്നുള്ളതുകൊണ്ടാണ് ഞങ്ങൾ പരാതി
പറയാതിരുന്നത്. 10.30-ന് നടത്തേണ്ട യോഗം 12.30-ന് നടത്തിയതും

3 മണിവരെ നീട്ടിക്കൊണ്ടുപോയതും ആസൂത്രിതമാണെന്നുള്ള

പരാതിയുണ്ടായിരുന്നു. രാഷ്ട്രീയമായി ഇതുവേണ്ടെന്ന് തീരുമാനിച്ചതുകൊണ്ടുതന്നെയാണ് ഞങ്ങൾ പരാതി പറയാത്തത്. ബഹുമാനപ്പെട്ട പ്രതിപക്ഷ നേതാവ് ഈ വിഷയം ഉന്നയിക്കാനുണ്ടായ കാരണം, 26-ാം തീയതി കേന്ദ്ര ഗവൺമെന്റിന്റെ സർക്കുലറിൽ ഇതുമായി ബന്ധപ്പെട്ട ഒരു നിർദ്ദേശം വന്നിരുന്നു. അത് നമ്മൾ പരിശോധിക്കേണ്ടതായിരുന്നു. അതിനുശേഷമാണ് ഇത്തരത്തിലുള്ള വിഷയങ്ങൾ മുഴുവൻ ഉണ്ടായത്. ഇന്ന് സംസ്ഥാനം ഇത്തരത്തിലുള്ള വലിയ ഭീതിയിലേയ്ക്ക് പോകാൻ കാരണം രണ്ടാമത്തെ ഘട്ടത്തിൽ ഗവൺമെന്റിനുണ്ടായ നിസംഗതയാണ്. ഇറ്റലിയിൽ നിന്നും വന്ന കുടുംബത്തെക്കുറിച്ച് എന്തൊക്കെയാണ് പറഞ്ഞുപരത്തുന്നത്. ആദ്യത്തെ റൂട്ട്മാപ്പിൽ പറഞ്ഞത് കൂത്താട്ടുകുളത്തിനും കുറുവിലങ്ങാടിനുമിടയ്ക്കുള്ള ആര്യാസ് ഹോട്ടലിൽ പോയി ഭക്ഷണം കഴിച്ചു, ആ ഹോട്ടൽ മാർക്ക് ചെയ്തുവെന്നാണ്. ഞങ്ങൾ അന്വേഷിച്ചപ്പോൾ ആര്യാസ് എന്ന ഹോട്ടൽ ആ പ്രദേശത്ത് തന്നെയില്ല എന്നാണ് നാട്ടുകാർ പറയുന്നത്. ആളുകളെ ഭീതിയിലേയ്ക്ക് വിടുകയാണ്. ഇറ്റലിയിൽനിന്നും വന്ന ആളുകളെ മുഴുവൻ ചെണ്ടകൊട്ടി

അറിയിക്കേണ്ട വിഷയമല്ലല്ലോ, ഇറ്റലിയിൽ നിന്നുവന്ന ആളുകളുടെ രേഖയെടുക്കാൻ എന്താണ് ബുദ്ധിമുട്ട്? സർക്കാർ വലിയ നിസംഗതയിലേയ്ക്ക് പോയി എന്നതാണ് ഇവിടത്തെ പ്രധാന പ്രശ്നം. ആ നിസംഗതയിൽനിന്നും മാറ്റിയെടുക്കാൻ പ്രതിപക്ഷ നേതാവിന്റെ സബ്മിഷൻകൊണ്ട് സാധിച്ചുവെന്ന് കേരള സമൂഹം വിലയിരുത്തുകയാണ്. അതിനെ രാഷ്ട്രീയമായി നേരിടാൻ പഞ്ചായത്ത് ഇലക്ഷൻ തുടങ്ങിയ കാര്യങ്ങൾ പറയുന്നു. പൊതുയോഗങ്ങൾ ഒഴിവാക്കാൻ തീരുമാനിച്ചുവെന്ന് ബഹുമാനപ്പെട്ട മുഖ്യമന്ത്രി പറഞ്ഞല്ലോ; തൃശ്ശൂരിൽ സി.ഐ.റ്റി.യു.-ക്കാർ യോഗം നടത്തിയിട്ട് എന്തെങ്കിലും നടപടിയെടുക്കാൻ നിങ്ങൾക്ക് കഴിഞ്ഞോ? തിരുവനന്തപുരത്തും യോഗം നടത്തി. ബി.വ.ജെ.സ് കോർപ്പറേഷന്റെ ഔട്ട്ലെറ്റുകൾ തുറന്ന് പ്രവർത്തിക്കുന്നുണ്ട്, അത് അടച്ചിടുന്ന നടപടിയിലേയ്ക്ക് പോകാൻ കഴിഞ്ഞോ? പഞ്ചായത്തുകളിൽ നടക്കുന്ന ഹിയറിംഗ് ഒഴിവാക്കി ഓൺലൈൻ അപേക്ഷ നൽകിയവരെ അംഗീകരിക്കാൻ നിങ്ങൾക്ക് കഴിയുന്നുണ്ടോ? ഇതിനുപകരം രാഷ്ട്രീയ മുതലെടുപ്പ് നടത്താൻ തീരുമാനിച്ചാൽ ഞങ്ങൾ പറയേണ്ടത് പറയും, തെറ്റുകൾ ചൂണ്ടിക്കാണിക്കും. ബഹുമാനപ്പെട്ട പ്രതിപക്ഷ നേതാവിനെ വീണ്ടും

അടിനന്ദിക്കാൻ ഈ സമയം ഞാൻ ഉപയോഗിക്കുകയാണ്. കാരണം ഇന്ന് കേരളത്തെ അതീവജാഗ്രതയിലേയ്ക്ക് കൊണ്ടുപോകാൻ സാധിച്ചത് പ്രതിപക്ഷ നേതാവിന്റെ സബ്മിഷൻകൊണ്ടാണെന്ന് പറഞ്ഞുകൊണ്ട് ഈ സാഹചര്യത്തെ ഒറ്റക്കെട്ടായി നേരിടണമെന്നു പറയാൻ ഈ സമയം ഉപയോഗിക്കുകയാണ്.

ശ്രീ. ചിറ്റയം ഗോപകുമാർ: സർ, ഇത് ജനങ്ങളെല്ലാം ഒറ്റക്കെട്ടായി നിൽക്കേണ്ട സന്ദർഭമാണ്. എന്നാൽ ഇവിടെ സംസ്ഥാന ഗവൺമെന്റ് ചെയ്യുന്ന കാര്യങ്ങളെ കുറച്ചുകാണിച്ചുകൊണ്ട് രാഷ്ട്രീയ മുതലെടുപ്പിനാണ് പ്രതിപക്ഷം ശ്രമിക്കുന്നതെന്ന് പറയാൻ ഞാൻ ആഗ്രഹിക്കുകയാണ്. അന്ധന്മാരുടെ രാജ്യത്ത് ജീവിക്കുന്ന ഒറ്റക്കണ്ണൻ രാജാവിനെപ്പോലെയാണ് പ്രതിപക്ഷം ഇപ്പോൾ പെരുമാറിക്കൊണ്ടിരിക്കുന്നത്. തൃശ്ശൂരിൽ കൊറോണ സ്ഥിരീകരിച്ചപ്പോൾത്തന്നെ, അവിടത്തെ മന്ത്രിമാരും ആരോഗ്യ വകുപ്പുമന്ത്രിയും നിയമസഭ നടക്കുമ്പോൾ അവിടെനിന്നും ഓടിയെത്തി എല്ലാ കാര്യങ്ങളും മനസ്സിലാക്കി ആവശ്യമായ പരിഹാര നിർദ്ദേശമുണ്ടാക്കുന്നതിനുള്ള ശ്രമം നടത്തിയിരുന്നു. എന്നാൽ ആ പ്രവൃത്തിയെ കുറച്ചുകാണിക്കുന്ന സമീപനമാണ്

പ്രതിപക്ഷം സ്വീകരിക്കുന്നത്. ഇതിൽനിന്നും അവർ എന്താണ് ഉദ്ദേശിക്കുന്നതെന്ന് മനസ്സിലാക്കുന്നില്ല. ലോകമാകെ വല്ലാത്ത പ്രതിസന്ധിയിലൂടെ കടന്നുപോകുകയാണ്. ഏകദേശം 114 രാജ്യങ്ങൾ കൊറോണ ബാധമൂലം പ്രതിസന്ധിയിലായിരിക്കുകയാണ്. നിപ വൈറസ് ബാധയുണ്ടായപ്പോൾ ആരോഗ്യ വകുപ്പും ആരോഗ്യ വകുപ്പുമന്ത്രിയും വളരെ കാര്യക്ഷമമായി ഇടപെട്ടു. അതിനെക്കാൾ കൂടുതൽ ജാഗ്രതയോടെ കൊറോണ വൈറസിനെ നേരിടാനുള്ള മുൻകരുതൽ നമ്മുടെ ഗവൺമെന്റ് കൈക്കൊണ്ടു. ആരോഗ്യരംഗത്തെ വിദഗ്ദ്ധർ പറയുന്നത് പ്രസ്തുത വൈറസിനെതിരായ മരുന്ന് കണ്ടുപിടിക്കണമെങ്കിൽ രണ്ട് വർഷം വേണ്ടിവരുമെന്നാണ്. ആ സാഹചര്യത്തിൽ അസുഖം പടർന്നുപിടിക്കാതിരിക്കാൻ ആവശ്യമായ മുൻകരുതലുകളെടുത്ത് മെഡിക്കൽ രംഗത്തെ വിദഗ്ദ്ധരായ ഡോക്ടർമാരും പാരാമെഡിക്കൽ സ്റ്റാഫും അടക്കമുള്ളവർ ബഹുമാന്യരായ ആരോഗ്യ വകുപ്പുമന്ത്രിയുടെ കീഴിൽ ഒത്തൊരുമിച്ച് നിന്നുകൊണ്ട് പ്രവർത്തനങ്ങളുമായി മുന്നോട്ട് പോകുന്നത്. കേരളത്തിന്റെ ആദരണീയനായ മുഖ്യമന്ത്രി അതിനെല്ലാം നേതൃത്വം കൊടുക്കുകയാണ്. ജനങ്ങൾക്ക് കൂടുതൽ

ജാഗ്രതയുണ്ടാകാനും അവരെ ഭയപ്പാടിൽനിന്നും മാറ്റിയെടുക്കാനും അവർക്ക് കൂടുതൽ ധൈര്യം കൊടുക്കാനും കഴിയുന്ന തരത്തിൽ ഓരോ തവണയും ചെയ്യുന്ന കാര്യങ്ങൾ അത് പത്രത്തിലൂടെ അറിയിക്കേണ്ട ബാധ്യത ആരോഗ്യ വകുപ്പുമന്ത്രിക്കില്ലേ? അത് ആരോഗ്യ വകുപ്പുമന്ത്രിയല്ലേ ചെയ്യേണ്ടത്? ആരോഗ്യ വകുപ്പുമന്ത്രി എന്തിനാണ് പത്രസമ്മേളനം നടത്തുന്നതെന്നാണ് ഇവിടെ ബഹുമാന്യനായ പ്രതിപക്ഷ നേതാവ് ചോദിക്കുന്നത്. പിന്നെ ആരാണ് പത്രസമ്മേളനം നടത്തേണ്ടത്? മീഡിയ മാനിയയാണെന്നാണ് അദ്ദേഹം പറയുന്നത്. ഏറ്റവും കൂടുതൽ 'മീഡിയ മാനിയ'യുള്ളത് ആർക്കാണെന്ന് നമുക്കെല്ലാവർക്കുമറിയാമല്ലോ. ഇമ്മൂന്നതിനുപോലും പത്രസമ്മേളനം നടത്തുന്നവർ ഇവിടെ ഇരിപ്പുണ്ടല്ലോ. വൈറസ് കൂടുതൽ ആളുകളിലേക്ക് പകരാതിരിക്കുന്നതിനുള്ള എല്ലാ മുൻകരുതലുകളും ഗവൺമെന്റ് കൈക്കൊണ്ടിട്ടുണ്ട്. പത്തനംതിട്ട ജില്ലയിലുൾപ്പെടെ കേരളത്തിലെല്ലായിടത്തും ജനപ്രതിനിധികളുടെയും പഞ്ചായത്ത് പ്രസിഡന്റുമാരുടെയും യോഗം വിളിച്ചുചേർത്ത് ആവശ്യമായ ബോധവൽക്കരണം എല്ലാ പഞ്ചായത്തുകളിലും നടത്തിക്കൊണ്ടിരിക്കുകയാണ്. അതെല്ലാം കൃത്യമായി കേരളത്തിലെ

ഗവൺമെന്റ് ചെയ്യുന്നുണ്ട്. അതിനെ കുറച്ചുകാണുന്ന ഒരു സമീപനമായി ഇത് പോകാൻ പാടില്ല. നമ്മളെല്ലാവരും ഒരുമിച്ച് നിൽക്കണ്ടേ? രാഷ്ട്രീയ നേതൃത്വവും എം.എൽ.എ.മാരും ഒരുമിച്ച് നിൽക്കണ്ടേ, ഇക്കാര്യത്തിൽ ഭരണപക്ഷവും പ്രതിപക്ഷവുമെന്ന് വ്യത്യാസമുണ്ടാകാമോ? കൊറോണയ്ക്ക് ഭരണപക്ഷമെന്നോ പ്രതിപക്ഷമെന്നോ ഉണ്ടോ? കൊറോണ എല്ലാവരെയും ബാധിക്കില്ലേ? ജനങ്ങൾക്ക് ധൈര്യം കൊടുക്കേണ്ടത് ആരാണ്? നമ്മളല്ലേ; ആ നമ്മൾ ഒരുമിച്ച് നിന്ന് നേരിടുന്നതിനുപകരം പ്രതിപക്ഷത്തിന്റെ നേട്ടമായി കാണുകയാണ്. ഇതിൽ എന്ത് നേട്ടമാണുള്ളത്; ആർക്കാണ് നേട്ടം? ഇതിനെ രാഷ്ട്രീയമായി കാണാമോ? അതുകൊണ്ട് എനിക്ക് സൂചിപ്പിക്കാനുള്ളത് നമ്മളെല്ലാവരും ഒറ്റക്കെട്ടായി നിൽക്കണമെന്നാണ്. ജനങ്ങളിൽ ഭീതിയുണ്ടാക്കുന്ന തരത്തിലാണ് പ്രതിപക്ഷം ഇപ്പോൾ പ്രവർത്തിച്ചുകൊണ്ടിരിക്കുന്നത്. എന്നാൽ സംസ്ഥാന ഗവൺമെന്റും മുഖ്യമന്ത്രിയും ആരോഗ്യ വകുപ്പുമന്ത്രിയും ഈ വിഷയത്തിൽ ജാഗ്രതയോടെ മുന്നോട്ടുപോകുകയാണ്. വിദേശ രാജ്യങ്ങളിൽ യൂറോപ്യൻ രാജ്യങ്ങളിലടക്കം ജോലി ചെയ്യുന്ന ഡോക്ടർമാരും നഴ്സുമാരുമുൾപ്പെടെയുള്ള മലയാളികൾക്ക്

ആവശ്യമായ സംരക്ഷണം കൊടുക്കാൻ നമുക്ക് കഴിയണം. ഇന്ത്യ ഗവൺമെന്റ് വിദേശരാജ്യങ്ങളിലുള്ള ഇന്ത്യക്കാർ ഇന്ത്യയിലേയ്ക്ക് വരേണ്ടെന്ന സമീപനം സ്വീകരിക്കുന്നതിനെക്കുറിച്ച് പ്രതിപക്ഷമൊന്നും പറയുന്നില്ലല്ലോ. ബഹുമാനപ്പെട്ട മുഹമ്മദ് മുഹസിന്റെ ഭാര്യയ്ക്കുടക്കം ഇറ്റലിയിൽനിന്നും വരാൻ കഴിയാത്ത സാഹചര്യം നിലനിൽക്കുകയാണ്. കേന്ദ്ര ഗവൺമെന്റിന്റെ ഈ തെറ്റായ നയം മാറ്റുന്നതിന് സംസ്ഥാന ഗവൺമെന്റ് ഇടപെടൽ നടത്തിക്കൊണ്ടിരിക്കുകയാണ്. ബഹുമാനപ്പെട്ട മുഖ്യമന്ത്രി വളരെ ജാഗ്രതയോടെ ആ വിഷയത്തിൽ ഇടപെട്ടുകൊണ്ടിരിക്കുകയാണ്. അതുകൊണ്ട് കേന്ദ്ര ഗവൺമെന്റിന്റെ സമീപനത്തിൽ മാറ്റമുണ്ടാകണം. വിദേശ രാജ്യങ്ങളിലടക്കം ജോലി ചെയ്യുന്നവരെ സംരക്ഷിക്കാനുള്ള സമീപനം നമ്മൾ സ്വീകരിക്കണം. അവർക്ക് നാട്ടിലെത്താനുള്ള സംവിധാനമൊരുക്കണം.

റെയിൽവേ സ്റ്റേഷനുകൾ, കെ.എസ്.ആർ.ടി.സി. ബസ് സ്റ്റാന്റുകൾ, പ്രൈവറ്റ് ബസ് സ്റ്റാന്റുകൾ എന്നിവിടങ്ങളിലൊക്കെ എത്തിച്ചേരുന്ന ആളുകളെ പരിശോധനയ്ക്ക് വിധേയമാക്കുന്ന സംവിധാനത്തെക്കുറിച്ചു കൂടി ആലോചിക്കണം. നിലവിൽ എയർപോർട്ടിൽ മാത്രമാണ് പരിശോധനയുള്ളത്.

ജനങ്ങളിൽനിന്നും ജനങ്ങളിലേയ്ക്ക് വൈറസ് പകരാതിരിക്കുന്നതിന് ജാഗ്രതയോടുള്ള സംവിധാനം കാര്യക്ഷമമായി സ്വീകരിക്കുന്നത് കേരളത്തിലാണ്. രോഗം പകരാതെ പിടിച്ചുനിർത്താനുള്ള പരിശ്രമമാണ് നമ്മൾ നടത്തിയിട്ടുള്ളത്. പൊതുസ്ഥലങ്ങളിൽ രോഗവ്യാപനം തടയുന്നതിനുള്ള എന്തെല്ലാം ക്രമീകരണങ്ങൾ സ്വീകരിക്കാൻ കഴിയുമെന്നുകൂടി നമ്മൾ ആലോചിക്കണം. പത്തനംതിട്ട ജില്ലയിലെ കാര്യം ശ്രീ. രാജു എബ്രഹാം ഇവിടെ സൂചിപ്പിച്ചു. അടുർ ജനറൽ ഹോസ്പിറ്റലിൽ ആവശ്യമായ സംവിധാനമൊരുക്കിയിട്ടുണ്ട്. അതുകൂടാതെ അതത് ജില്ലകളിൽ അവിടത്തെ എം.എൽ.എ.മാരും ഉദ്യോഗസ്ഥരും ചേർന്നുകൊണ്ട് ജാഗ്രതയോടെയുള്ള പ്രവർത്തനങ്ങളുമായി മുന്നോട്ടുപോകുകയാണ്. പ്രൈവറ്റ് ഹോസ്പിറ്റലുകളിലുൾപ്പെടെ ആവശ്യമായ സംവിധാനമൊരുക്കാൻ ശ്രമിച്ചുകൊണ്ടിരിക്കുകയാണ്. ഇത് കേരളത്തിലെ മുഴുവൻ ജനങ്ങളെയും ബാധിക്കുന്ന പ്രശ്നമായതുകൊണ്ട് ശ്രീ. രാജു എബ്രഹാം സൂചിപ്പിച്ചതുപോലെ ഒരമിച്ചുനിന്ന് ഈ പ്രതിസന്ധിയെ നേരിടാൻ, ലോകത്തിലെ മുഴുവൻ ജനങ്ങളെയും ബാധിക്കുന്ന ഈ പ്രശ്നത്തിന് പരിഹാരം കണ്ടെത്താൻ ഒരമിച്ച്

മുന്നോട്ടുപോകുന്ന കാലഘട്ടത്തിൽ രാഷ്ട്രീയമായ മുതലെടുപ്പിന് പ്രതിപക്ഷം പരിശ്രമിക്കരുതെന്നാണ് എനിക്ക് സൂചിപ്പിക്കാനുള്ളത്. ഈ പ്രതിസന്ധി പരിഹരിച്ചുകൊണ്ട് നമ്മൾ പ്രദേശങ്ങളിലേയ്ക്ക് പോയി അവിടെയുള്ള ജനങ്ങൾക്ക് ധൈര്യം കൊടുത്തുകൊണ്ട് ഭീതിയില്ലാതെ, ആവശ്യമായ ജാഗ്രതയോടെ മുന്നോട്ടുപോകാൻ കഴിയുന്ന സാഹചര്യമുണ്ടാകണം. അതിന് നമ്മളെല്ലാം ഒറ്റക്കെട്ടായി മുന്നോട്ടുപോകണം. കൊറോണ വൈറസുമായി ബന്ധപ്പെട്ട് ഇടതുപക്ഷ ജനാധിപത്യ മുന്നണി ഗവൺമെന്റ് വളരെ ആത്മാർത്ഥമായി ഒരുപക്ഷെ, മറ്റ് സംസ്ഥാനങ്ങൾക്ക് മാതൃകയായി പ്രവർത്തിച്ച് മുന്നോട്ടുപോകുന്ന ഇടതുപക്ഷ ജനാധിപത്യ ഗവൺമെന്റിനെയും ബഹുമാന്യരായ മുഖ്യമന്ത്രിയെയും വകുപ്പുമന്ത്രിയെയും അതുമായി ബന്ധപ്പെട്ട് നിൽക്കുന്ന മുഴുവൻ ജീവനക്കാരെയും പ്രത്യേകമായി അഭിനന്ദിക്കുന്നു. ജീവൻ പണയംവെച്ചുകൊണ്ട് ജനങ്ങളെ സംരക്ഷിക്കുന്നതിന് പ്രവർത്തിക്കുന്ന ആരോഗ്യവകുപ്പ് ജീവനക്കാരെ പ്രത്യേകമായി അഭിനന്ദിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. മാത്യു ടി. തോമസ്: സർ, 2016-നശേഷം കേരളത്തിൽ നിരവധി പ്രതിസന്ധികളുണ്ടായി. വരൾച്ച, നിപ, ഓഫി, 2018-ലെ മഹാപ്രളയം, ഇപ്പോൾ കൊറോണ വൈറസിന്റെ പ്രശ്നവും. ഈ പ്രശ്നങ്ങളെയെല്ലാം അഭിമുഖീകരിച്ച് അതിജീവിക്കാൻ എല്ലാ ജനങ്ങളെയും അണിനിരത്താൻ വേണ്ടിയുള്ള ഒരു ശ്രമമാണ് സർക്കാരിന്റെ ഭാഗത്തുനിന്നുണ്ടാകുന്നത്. എന്നാൽ ഓരോ പ്രശ്നങ്ങൾ വരുമ്പോഴും അതിന്റെ കാരണം ഭരണകൂടത്തിന്റെ പിടിപ്പുകേടാണ് വരുത്തിത്തീർക്കാനുള്ള ശ്രമം പ്രതിപക്ഷത്തിന്റെ ഭാഗത്തുനിന്നുണ്ടായിട്ടുണ്ട്. പ്രളയത്തിന്റെ കാര്യത്തിലടക്കം, man made disaster എന്നൊക്കെ പറഞ്ഞത് നമ്മൾ കണ്ടതാണ്. ഇവിടെയും ആ ഒരു ശൈലിയാണ് ആവർത്തിച്ചുകാണുന്നത്. അത് ദുർഭാഗ്യകരമാണ്. ഇറ്റലിയിൽനിന്നും വന്ന കുടുംബത്തെ സംബന്ധിച്ച് വലിയ വിമർശനമുണ്ടെന്നത് യാഥാർത്ഥ്യമാണ്. ബഹുമാനപ്പെട്ട മന്ത്രി കഴിഞ്ഞ ഞായറാഴ്ച രാത്രി പത്തനംതിട്ടയിൽ വന്ന് ഒരു യോഗം ചേരുകയുണ്ടായി. അതിൽ അവിടത്തെ എല്ലാ എം.എൽ.എ.-മാരും എം.പി.-യും ജില്ലാ പഞ്ചായത്ത് പ്രസിഡന്റുമടക്കം പങ്കെടുത്തതാണ്. അവിടത്തെ എല്ലാ

എം.എൽ.എ.-മാരും ഭരണകക്ഷിക്കാരാണ്. പക്ഷെ ജില്ലാ പഞ്ചായത്ത് പ്രസിഡന്റും എം.പി.-യും അവിടെ പങ്കെടുത്തതാണ്. ആ കുടുംബം ഈ ദിവസങ്ങളിൽ നാട്ടിൽ ചെയ്ത പ്രവൃത്തികളെ സംബന്ധിച്ച് വലിയ വിമർശനമുണ്ടായപ്പോൾ, അവർ ചെയ്തതിനെ ഞങ്ങൾ ന്യായീകരിക്കുന്നില്ല. ന്യായീകരിക്കാൻ കഴിയാത്ത തെറ്റാണ് അവർ ചെയ്തത്. പക്ഷെ ഈ സമയത്ത് ആ കുടുംബത്തിന്റെയടക്കം ജീവൻ രക്ഷിക്കുക എന്നുള്ളതാണ് സർക്കാരിന്റെ ഉത്തരവാദിത്വം എന്ന നിലപാടാണ് ആ യോഗത്തിൽ മന്ത്രി എടുത്തത്. അവർ ചെയ്ത പ്രവൃത്തിമൂലം ആരൊക്കെ അപകടത്തിലായോ അവരെയും സംരക്ഷിക്കുക എന്ന നിലപാടാണ് മനുഷ്യസ്നേഹത്തിന്റെ ഒരു ആശംസയെന്ന നിലയിൽ ബഹുമാനപ്പെട്ട മന്ത്രി ആ യോഗത്തിലെടുത്തത് എന്നു പറയാൻ ആഗ്രഹിക്കുകയാണ്. എന്നുമാത്രമല്ല, ഈ കുടുംബത്തിൽപ്പെട്ട ആശുപത്രിയിലായിരിക്കുന്ന ആളുകൾമൂലം നാട്ടിലുണ്ടായിരിക്കുന്ന ബുദ്ധിമുട്ട് കാരണം വലിയ ആക്ഷേപങ്ങൾ നേരിടുമ്പോൾ അവർക്കുണ്ടാകുന്ന മാനസികപ്രയാസങ്ങൾ ലഘൂകരിക്കുന്നതിനുള്ള പ്രത്യേക കൗൺസിലിംഗ് കൊടുക്കാൻ വേണ്ടിയുള്ള സംവിധാനമൊരുക്കിയിട്ടാണ് മന്ത്രി അവിടെ

നന്നപോയത്. ആ കൗൺസിലിംഗ് ഇപ്പോൾ നടന്നുകൊണ്ടിരിക്കുകയാണ്. സാധ്യമായതെല്ലാം ഈ ഘട്ടത്തിൽ ചെയ്യേണ്ട; സർക്കാരിന്റെ ക്രെഡിറ്റിന്റെ പ്രശ്നമല്ല. സർക്കാരിന് ക്രെഡിറ്റ് കിട്ടുന്നുവെന്നുള്ളതാണ് ചിലരുടെയൊക്കെ ആവലാതി. ക്രെഡിറ്റില്ല ഇവിടത്തെ വിഷയം. ഈ പ്രതിസന്ധിയെ അതിജീവിക്കാൻ സാധ്യമായ എന്തൊക്കെ ചെയ്യാൻ കഴിയുമോ അതൊക്കെ ചെയ്യാൻ പ്രതിബദ്ധതയോടെ സർക്കാർ മുന്നോട്ട് നീങ്ങിക്കൊണ്ടിരിക്കുകയാണ്. കേരളം എല്ലാറ്റിനും ഒന്നാമതാണ്. മന്ത്രിയുടെ പത്രസമ്മേളനം കൂടിപ്പോകുന്നുവെന്ന് വിമർശിക്കാൻവേണ്ടി പ്രതിപക്ഷ നേതാവ് പത്രസമ്മേളനം നടത്തിയ സംസ്ഥാനമായി കേരളം മാറിയിരിക്കുകയാണ്. പത്തനംതിട്ട കളക്ടറേറ്റിൽ കഴിഞ്ഞ ദിവസം ഞാൻ പോയിരുന്നു. അവിടെ കളക്ടറുടെ നേതൃത്വത്തിൽ; ഡി.എം.ഒ.-യുടെ നേതൃത്വത്തിൽ റവന്യൂ ഉദ്യോഗസ്ഥർ, ആരോഗ്യ വകുപ്പ് ജീവനക്കാർ നടത്തുന്ന സേവനങ്ങൾ മാതൃകാപരമാണ്. ചെറുപ്പക്കാരായ ഡോക്ടർമാർ വളരെ പ്രതിബദ്ധതയോടുകൂടി വളരെയധികം കഷ്ടപ്പെട്ട്..., ഈ ആളുകൾ സഞ്ചരിച്ച മേഖലയിലൊക്കെ പോയി അവർ ആരെയാക്കെ കണ്ടുമുട്ടി; എവിടെയാക്കെ

പോയി; എന്നൊക്കെ അന്വേഷിക്കുന്ന ഒരു അന്വേഷണാത്മക മെഡിക്കൽ സേവനം നടത്തിക്കൊണ്ടിരിക്കുകയാണ്. അവരെ എത്ര അഭിനന്ദിച്ചാലും മതിയാകില്ല. അതുപോലെ സ്വകാര്യ ആശുപത്രികൾ വലിയ സേവനമാണ് പത്തനംതിട്ട ജില്ലയിൽ നടത്തിയിട്ടുള്ളത്. മറ്റ് സ്ഥലങ്ങളിലെ പ്രവർത്തനം സംബന്ധിച്ച് എനിക്ക് അറിയില്ല. സ്വകാര്യ ആശുപത്രികൾ ഐസൊലേഷൻ വാർഡുകൾ ക്രമീകരിച്ചുകൊടുക്കുകയാണ്. അവരുടെ ഡോക്ടർമാരെ വിട്ടുകൊടുക്കുകയാണ്. കമ്മ്യൂണിറ്റി മെഡിസിനുമായി ബന്ധപ്പെട്ട് വിദഗ്ദ്ധർ വന്നിരുന്നതുകൊണ്ട് വലിയ സേവനം നടത്തുമ്പോൾ അവിടെയുള്ള ജനങ്ങൾ, അവിടത്തെ എം.എൽ.എ.-മാർ, എം.പി., ജില്ലാ പഞ്ചായത്ത് പ്രസിഡന്റ് പ്രതിനിധികൾ എല്ലാവരും ചേർന്ന് ഈ പ്രശ്നത്തെ ഒറ്റക്കെട്ടായി അഭിമുഖീകരിക്കാൻ ശ്രമിക്കുമ്പോൾ തിരുവനന്തപുരത്ത് നിയമസഭയിൽനിന്നും വിഭാഗീയതയുടെ ശബ്ദങ്ങൾ ഉയരുന്നത് ഏറ്റവും സങ്കടകരമാണ്, അപലപനീയമാണ്, നാട്ടിലുള്ള ഐക്യത്തെ തകർക്കാൻ പര്യാപ്തമാണ്. രണ്ട് നിർദ്ദേശം മുന്നോട്ടുവെച്ച് ഞാൻ അവസാനിപ്പിക്കാം. ഒന്ന്, ബഹുമാനപ്പെട്ട രാജു എബ്രഹാം ഇവിടെ പറഞ്ഞ കാര്യം ഞാൻ ആവർത്തിക്കുന്നില്ല;

ഭക്ഷണമെത്തിക്കാനുള്ള നടപടി ബഹുമാനപ്പെട്ട മുഖ്യമന്ത്രിയുടെ ഭാഗത്തുനിന്നുണ്ടായി വളരെ നല്ല കാര്യം. 8, 9 ക്ലാസുകളിലെ പരീക്ഷകൾ മാറ്റിവയ്ക്കാൻ കഴിയുന്നതല്ലെന്ന് എനിക്ക് ഒരു അറിയിപ്പ് കിട്ടിയിട്ടുണ്ടെങ്കിലും മാറ്റിവയ്ക്കാൻ കഴിയുമോയെന്ന് പരിശോധിക്കണമെന്ന് ആവശ്യപ്പെടുകയാണ്. അതുപോലെ ക്യാരന്റയിനിലുള്ള ചില ആളുകൾ പുറത്തിറങ്ങാൻ ശ്രമിക്കുന്നതായ ചില വിവരങ്ങളുണ്ട്. അങ്ങനെയുള്ള ആളുകൾ പുറത്തുപോകാതിരിക്കാനുള്ള കർശനമായ ഇടപെടലുകൾ വേണ്ടിവന്നാൽ പോലീസിന്റെകൂടി സഹകരണത്തോടുകൂടി നടപ്പിലാക്കാൻ കഴിയണം. നമുക്കിത് ഒരുമിച്ചുനിന്ന് ഒരുതരത്തിലുമുള്ള ഭിന്നതയില്ലാതെ, ഈ സംസ്ഥാനം ഈ പ്രതിസന്ധിയെ അതിജീവിക്കുന്ന തരത്തിൽ, ഒരുമ പ്രകടിപ്പിക്കുന്ന ഒരു സാഹചര്യമായി ഇതിനെ മാറ്റിയെടുക്കാൻ എല്ലാവരും ശ്രമിക്കണമെന്ന് മാത്രം ഞാൻ സൂചിപ്പിക്കുന്നു.

ശ്രീ. മോൻസ് ജോസഫ്: സർ, കേരളത്തിന്റെ ഏറ്റവും ഗൗരവതരമായ ശ്രദ്ധയും ഇടപെടലുമുണ്ടാകേണ്ട കൊവിഡ് 19 വിഷയത്തിൽ രാഷ്ട്രീയം കലർത്തേണ്ട കാര്യമില്ലെന്നുള്ളിടത്തുതന്നെയാണ് പ്രതിപക്ഷവും നിൽക്കുന്നത്.

നിപ വൈറസിന്റെ കാര്യത്തിലായാലും പ്രളയക്കെടുതിയുടെ കാര്യത്തിലായാലുമെല്ലാം ഗവൺമെന്റിനോട് സഹകരിക്കുന്ന നിലപാടാണ് ബഹുമാന്യനായ പ്രതിപക്ഷനേതാവ് ശ്രീ. രമേശ് ചെന്നിത്തലയുടെ നേതൃത്വത്തിൽ പ്രതിപക്ഷം സ്വീകരിച്ചിട്ടുള്ളത്. പക്ഷെ പ്രതിപക്ഷത്തിന്റെ ധർമ്മം നിർവ്വഹിക്കുകയെന്ന പ്രശ്നത്തിൽ ഗവൺമെന്റിന്റെ ഭാഗത്തുനിന്നും വീഴ്ചയുണ്ടായാൽ; കൂടുതൽ ശ്രദ്ധിക്കേണ്ട കാര്യങ്ങൾ ശ്രദ്ധിക്കണം എന്നുപറഞ്ഞാൽ അതിന് പ്രതിപക്ഷത്തെ ആക്രമിക്കാനും വിമർശിക്കാനും വരുന്ന നിലപാട് ഗവൺമെന്റുമെടുക്കരുത് എന്നുള്ളതും ഏറ്റവും പ്രധാനപ്പെട്ട കാര്യം തന്നെയാണ്. അങ്ങനെയൊരു സമീപനമെടുത്താൽ ഇതിനുമുമ്പുള്ള കാര്യങ്ങളിലെപ്പോലെ ഈ വിഷയത്തെ അതിജീവിക്കുന്നതിനും ഒറ്റക്കെട്ടായി നിൽക്കാൻ കഴിയും. അതിന് എല്ലാ സഹകരണവും നൽകുന്ന പ്രതിപക്ഷത്തിന്റെ നിലപാടിനെയും ഗവൺമെന്റ് മാന്യമായി ഉൾക്കൊള്ളാൻ തയ്യാറാവുക എന്ന പ്രധാനപ്പെട്ട കാര്യം ആദ്യംതന്നെ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഇപ്പോൾ എയർപോർട്ടുകളിൽ ഏർപ്പെടുത്തിയിരിക്കുന്ന സംവിധാനത്തെക്കുറിച്ച് ഇന്ന് ബഹുമാന്യനായ

പ്രതിപക്ഷ ഉപനേതാവ് ഡോ. എം. കെ. മുനീർ ഇവിടെ ചൂണ്ടിക്കാണിച്ചു. ആ സംവിധാനത്തെക്കുറിച്ച് പരിശോധിക്കേണ്ട? ഇപ്പോൾ വന്നിരിക്കുന്നതെന്താണ്? അവിടെ സാധാരണക്കാരായ കുറച്ച് സ്റ്റാഫിനെ ആദ്യം വച്ചു. എക്സ്പെർട്ട് ഡോക്ടർമാരടക്കം അവിടെയുണ്ടോ? ഇല്ലെന്നാണ് ഞങ്ങൾ മനസ്സിലാക്കുന്നത്. ദീപികയുടെ ഇന്നത്തെ എഡിറ്റോറിയൽ- 'പ്രവാസി മലയാളികളെ ഞങ്ങൾ നിങ്ങൾക്കൊപ്പമുണ്ട്'-അതിൽ പറയുകയാണ്, ഇക്കഴിഞ്ഞ ദിവസങ്ങളിൽ ഇറ്റലിയിൽനിന്നും കൊച്ചി വിമാനത്താവളത്തിലെത്തിയ ചില മലയാളികൾ തങ്ങളുടെ അനുഭവങ്ങൾ സമൂഹമാധ്യമങ്ങളിൽ പങ്കുവയ്ക്കുകയുണ്ടായി. അതിൽ പറഞ്ഞിരിക്കുന്നത്, വിദേശ എയർപോർട്ടുകളിൽ ഞങ്ങൾക്ക് മാന്യമായ പെരുമാറ്റം ലഭിച്ചു. എന്നാൽ കൊച്ചിൻ ഇന്റർനാഷണൽ എയർപോർട്ടിൽ വന്നപ്പോൾ ഞങ്ങൾക്ക് ദുരനുഭവങ്ങളുണ്ടായി. രോഗാവസ്ഥയിലല്ലാതിരുന്നിട്ടും ഞങ്ങൾ രോഗികളാണെന്ന രീതിയിൽ ഞങ്ങളെ അപമാനിക്കുകയും വേദനിപ്പിക്കുകയും ചെയ്തു. ഇത് നിർഭാഗ്യകരമായ സാഹചര്യമാണ് എന്ന് കൊച്ചിൻ എയർപോർട്ടിൽ വന്നിറങ്ങിയ ആളുകൾ പറഞ്ഞിരിക്കുന്നതിനെക്കുറിച്ച് ദീപിക

എഡിറ്റോറിയൽ എഴുതിയിരിക്കുകയാണ്. ഇത് ഗൗരവമുള്ള വിഷയമല്ലേ?
ശ്രീ. മുഹമ്മദ് മുഹസിന്റെ ഭാര്യയടക്കം ഇറ്റലിയിലുണ്ട്. ഇന്നലെ
ഇറ്റലിയിൽനിന്നും വിഷമിച്ച് ഒരു പാവപ്പെട്ട കുടുംബം എന്നെ ഫോണിൽ
വിളിച്ചു. ഇന്നലെ ഞാൻ പ്രതിപക്ഷനേതാവിനോടൊപ്പം സ്പീക്കറെ കാണാൻ
വന്നപ്പോൾ പ്രതിപക്ഷനേതാവിന് ഫോൺ കൊടുത്തു. അവർ
പൊട്ടിക്കരയുകയാണ്. അവർക്ക് അവിടെനിന്നും തിരിച്ചുവരാൻ കഴിയുന്നില്ല,
ചികിത്സയില്ല, ഒരു സൗകര്യങ്ങളുമില്ല. അമേരിക്കയിലും യൂറോപ്പിലെ വിവിധ
ഭാഗങ്ങളിലും ഗൾഫിലുമെല്ലാം കഴിഞ്ഞുകൂടുന്ന മലയാളികളായ
ആളുകളെക്കുറിച്ച് നമുക്ക് ഒരു വലിയ ആശങ്ക നിലനിൽക്കുകയല്ലേ? കേന്ദ്ര
ഗവൺമെന്റിന്റെ തെറ്റായ നിലപാട് തിരുത്തിക്കാൻവേണ്ടി ശക്തമായ
ഇടപെടൽ കേരളം ഒറ്റക്കെട്ടായി നടത്തേണ്ടതായിട്ടുണ്ട്.
പ്രവാസികളായിട്ടുള്ളവരുടെ കാര്യത്തിൽ ആവശ്യമായ ക്രമീകരണങ്ങൾ
ഏർപ്പെടുത്താനും ശ്രദ്ധിക്കേണ്ടതായിട്ടുണ്ട്. അതോടൊപ്പം ഇവിടത്തെ ഏറ്റവും
പ്രധാനപ്പെട്ട മറ്റൊരു വിഷയം ഞാൻ ചൂണ്ടിക്കാണിക്കട്ടെ. പ്രതിപക്ഷ
ഉപനേതാവ് ഡോ. എം. കെ. മുനീർ പി.സി.ആർ. ടെസ്റ്റുമായി ബന്ധപ്പെട്ട

വിഷയം പറഞ്ഞു. ഇപ്പോൾ കോമൺ കോൾഡ് വരാൻ പോകുകയാണ്. കോമൺ കോൾഡ് വരുമ്പോൾ ഇവർക്കെല്ലാം ഈ വൈറസാണെന്ന് പ്രതീക്ഷിച്ചുകൊണ്ട് ഇറങ്ങിത്തിരിച്ചാൽ ഇത് എവിടെച്ചെന്ന് അവസാനിക്കുമെന്നൊരു വലിയ ആശങ്ക അടുത്തതായി ഗവൺമെന്റ് ഗൗരവപൂർവ്വം കാണേണ്ടതായിട്ടുണ്ട്. പി.സി.ആർ. ടെസ്റ്റ് എല്ലാവർക്കും പ്രായോഗികമായി നടത്താൻ കഴിയില്ല. അപ്പോൾ കോമൺ കോൾഡ് തിരിച്ചറിയേണ്ടതായിട്ടുണ്ട്. കോമൺ കോൾഡ് തിരിച്ചറിയാൻ കഴിയുന്നവിധത്തിലുള്ള ഗൗരവതരമായ ശ്രദ്ധ ഗവൺമെന്റിന്റെ ഭാഗത്തുനിന്നുണ്ടാകേണ്ടതും ആവശ്യമാണ് എന്നതുകൂടി ഞാൻ ചൂണ്ടിക്കാണിക്കുകയാണ്.

മി. സ്പീക്കർ: യെസ്....പ്ലീസ്....പ്ലീസ്.....

ശ്രീ. മോൻസ് ജോസഫ്: സർ, ലാബുകളുടെ സൗകര്യം മെച്ചപ്പെടുത്തണം.

ഐസൊലേഷൻ സംവിധാനത്തെക്കുറിച്ച് ഗവൺമെന്റ് ഗൗരവമായി പരിശോധിക്കുന്നു. നല്ല കാര്യമാണ്. അതോടൊപ്പം വിവിധങ്ങളായ ലാബുകളുടെ സൗകര്യം മെച്ചപ്പെടുത്തുന്ന നിലയിലേക്ക് ക്രമീകരണങ്ങൾ

ഏർപ്പെടുത്തുന്നതിനുവേണ്ടിയും ഗവൺമെന്റ് പ്രത്യേകമായി ശ്രദ്ധിക്കണമെന്ന് സൂചിപ്പിക്കുന്നു. സി.ബി.എസ്.ഇ. സ്കൂളുകൾക്ക് അവധി പ്രഖ്യാപിച്ചു. കേരളത്തിൽ സി.ബി.എസ്.ഇ. സ്കൂളുകൾക്ക് അവധി കൊടുത്തുവെന്നുള്ളതിന്റെ ഉത്തരവ് ഗവൺമെന്റിറക്കണമെന്നാണ് ഡൽഹിയിൽനിന്നും ആവശ്യപ്പെട്ടിരിക്കുന്നത്. അങ്ങനെയൊരു ഉത്തരവിറക്കേണ്ട ആവശ്യം ശ്രദ്ധയിൽപ്പെടുത്തുന്നു.

മി. സ്പീക്കർ: പ്ലീസ്...പ്ലീസ്... ഇന്ന് വെള്ളിയാഴ്ചയാണ്. അങ്ങ് സഹകരിക്കണം.

ശ്രീ. മോൻസ് ജോസഫ്: സർ, തിങ്കളാഴ്ച മുതൽ വിവിധ നഴ്സിംഗ് കോളേജുകളിൽ ക്ലാസ് ആരംഭിക്കുകയാണ്, ക്ലാസിൽ പോകണമെന്ന് എല്ലാ കുട്ടികളോടും പറഞ്ഞിരിക്കുകയാണ്. അതുകൊണ്ട് അങ്ങനെയൊരു സാഹചര്യം ഒഴിവാക്കപ്പെടണം. നഴ്സിംഗ് കോളേജുകളിലേക്ക് തിങ്കളാഴ്ച മുതൽ പോകുന്ന സാഹചര്യം ഒഴിവാക്കണമെന്ന ആവശ്യംകൂടി ശ്രദ്ധയിൽപ്പെടുത്തുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ഈ മട്ടിലാണ് പോകുന്നതെങ്കിൽ വെള്ളിയാഴ്ച ദിവസമായതിനാൽ സമയം നീട്ടിവയ്ക്കാനുള്ള

ഒരു പ്രമേയം ആദ്യംതന്നെ എടുക്കേണ്ടതായിവരും.

ശ്രീ. കെ. വി. അബൂൾ ഖാദർ: സർ, കോവിഡ്-19 എന്ന

വിശ്വമഹാമാരിയെ പ്രതിരോധിക്കുന്നതിനും വ്യാപനം തടയുന്നതിനും കേരള സർക്കാർ മാതൃകാപരമായി പ്രവർത്തിക്കുകയാണ്. ഇന്ത്യയിലെ സംസ്ഥാന സർക്കാരുകളിൽ ഏറ്റവും ശ്രദ്ധേയമായ പ്രവർത്തനം നടത്തുന്നത് കേരളമാണ്. കേരളത്തെ മാതൃകയാക്കണമെന്ന് ആരോഗ്യരംഗത്തെ വിദഗ്ദ്ധരും കേന്ദ്ര ആരോഗ്യ മന്ത്രാലയത്തിലെ പ്രമുഖരും പറയുന്നതും അതുകൊണ്ടാണ്. കേരളത്തെ സംബന്ധിച്ച് ബി.ബി.സി.-യിൽ നടന്ന ചർച്ച നമ്മളെല്ലാവരും കേൾക്കുകയുണ്ടായി. 'നിപ'-യെ വിജയകരമായി അതിജീവിച്ച കേരളാനുഭവങ്ങൾ ലോകത്തിന് തന്നെ പാഠമാണെന്നാണ് ആ ചർച്ചയിൽ പറഞ്ഞത്. അത് കേൾക്കാത്തത് കേരളത്തിലെ പ്രതിപക്ഷം മാത്രമാണ്. ഡോ. എം. കെ. മുനീർ പ്രസംഗത്തിൽ പറഞ്ഞ മാനസികരോഗം ബാധിച്ചിട്ടുള്ളത് പ്രതിപക്ഷത്തിന് തന്നെയാണ്. കേരളത്തിൽ ഒരേ മനസ്സോടുകൂടി പ്രതിരോധ പ്രവർത്തനങ്ങൾ നടത്തേണ്ട ഘട്ടത്തിൽ പ്രതിപക്ഷത്തെ ചില അംഗങ്ങൾ മോശമായി പ്രസംഗിക്കുന്നത് നമ്മൾ കേട്ടു. കേരളം ഇന്ന് ചിന്തിക്കുന്നത്, നാളെ

ഇന്ത്യ കേൾക്കും എന്നാണ് രാജ് ദീപ് സർദേശായി എന്ന മാധ്യമ പ്രവർത്തകൻ ദേശീയ ചാനലിൽ പറഞ്ഞത്. കേരളത്തിൽ നടക്കുന്ന ആരോഗ്യ പ്രവർത്തനങ്ങൾ ഇന്ത്യക്കാകെ മാതൃകയാണെന്ന് ദേശീയ ചാനലിൽ അദ്ദേഹം പറയുകയുണ്ടായി. വടക്കാഞ്ചേരി അംഗം മന്ത്രിമാർ ഇവിടെ എത്താൻ വൈകിയെന്ന് പറഞ്ഞു. കേരളത്തിലെ ആരോഗ്യ വകുപ്പുമന്ത്രിയും തൃശ്ശൂരിൽ നിന്നുള്ള ശ്രീ. വി. എസ്. സുനിൽ കുമാർ, ശ്രീ. എ. സി. മൊയ്തീൻ, പ്രൊഫ. സി. രവീന്ദ്രനാഥ് എന്നീ മൂന്ന് മന്ത്രിമാർ ക്യാമ്പ് ചെയ്തുകൊണ്ടാണ് പ്രവർത്തനം നടത്തിയത്. ആലത്തൂർ എം.പി.-യെ വിളിച്ചില്ലെന്ന് പറഞ്ഞു, ഇത് കല്യാണമാണോ? ബഹുമാനപ്പെട്ട ജില്ലാ കളക്ടർ വിളിച്ചിട്ടും ആ യോഗത്തിന് വന്നില്ലാ എന്നുള്ളതല്ലേ സത്യം. തൃശ്ശൂർ അംഗം വന്നോ? (.....ബഹളം.....) തൃശ്ശൂർ കളക്ടറേറ്റിൽ രാവിലെ പത്ത് മണിക്കും പിന്നീട് ഉച്ചയ്ക്കുശേഷം 2.00 മണിക്കും വിളിച്ച യോഗത്തിൽ നിങ്ങൾ വന്നില്ല. കളക്ടർ വിളിച്ചിട്ടും നിങ്ങൾ വന്നില്ല.

ശ്രീ. എൽദോസ് പി. കുനപ്പിള്ളിൽ: സർ,.....

മി. സ്പീക്കർ: അതിൽ അൺപാർലമെന്ററി എന്താണുള്ളത്. ഇരിക്കൂ...

കല്യാണമാണോ എന്ന് ചോദിക്കുന്നതിൽ അൺ പാർലമെന്ററിയുണ്ടോ?

ശ്രീ. കെ. വി. അബ്ദുൾ ഖാദർ: സർ, ഇവിടെ ഞങ്ങൾ അല്പ ആദ്യം

പറഞ്ഞത്. രാഷ്ട്രീയമായി ഏറ്റവും മോശമായ കാര്യങ്ങൾ പറഞ്ഞത് നിങ്ങളാണ്. കേരളത്തിൽ ആരോഗ്യ പ്രവർത്തനം ഏറ്റവും സുഗമമായി നടത്തിയ സർക്കാരിനെ അഭിനന്ദിക്കുന്നതിന് പകരം, സത്യത്തിൽ ഏറ്റവും അവജ്ഞാപൂർവ്വം അതിനെ കാണുകയാണ് ചെയ്തത്. ആദ്യ ഘട്ടത്തിൽ കൊറോണ ബാധിച്ച മൂന്ന് രോഗികളെ ചികിത്സിക്കുകയും, രോഗ ശാന്തിയുണ്ടാക്കുകയും ചെയ്തു. പിന്നീട് ഇറ്റലിയിൽ നിന്നും വന്ന രോഗികളെ കൈകാര്യം ചെയ്ത അനുഭവങ്ങൾ പത്തനംതിട്ട അംഗം വിശദീകരിച്ചു. കേരളമാകെ ഒരേ മനസ്സോടുകൂടി പ്രവർത്തനങ്ങൾ നടത്തുമ്പോൾ, പത്ര സമ്മേളനം നടത്തുന്ന മീഡിയാ മാനിക്കാണ് ആരോഗ്യ വകുപ്പുമന്ത്രിയെന്നാണ് പ്രതിപക്ഷനേതാവ് ഇന്നലെ മാധ്യമ പ്രവർത്തകരോട് പറഞ്ഞത്. ആർക്കാണ് മീഡിയാ മാനിയാ; ദിവസേന പത്ര സമ്മേളനം നടത്തുന്നത് ആരാണ്? ഇക്കാര്യം പറയാനായി പത്ര സമ്മേളനം വിളിച്ചു. പത്ര സമ്മേളനം വിളിക്കുന്നത് തെറ്റാണെന്ന അഭിപ്രായം ഞങ്ങൾക്കില്ല. പക്ഷെ, ഇതുപോലെ ലോകം മുഴുവൻ ഉറ്റുനോക്കുന്ന വിശ്വമഹാമാരിയെ നേരിടുന്നതിന് ഈ

സംസ്ഥാനത്ത് ശ്രമകരമായി പ്രവർത്തിക്കുന്ന ആരോഗ്യ വകുപ്പിനെയും മന്ത്രിയെയും അഭിനന്ദിക്കുന്നതിന് പകരം, ഇതാണ് ഞങ്ങളുടെ ധർമ്മം എന്ന് പറഞ്ഞുകൊണ്ട് ഏറ്റവും മോശമായി ഇക്കാര്യത്തെ കാണുന്നത് തെറ്റാണ്. ഒരേ മനസോടുകൂടി മുന്നോട്ട് പോവുകയാണ് വേണ്ടത്. ഈ നിയമസഭയിൽ നിന്നും നൽകേണ്ട സന്ദേശം അതാണെന്ന് ഞാൻ പറയുന്നു. ഞാൻ ആരോഗ്യവകുപ്പുമന്ത്രിയേയും ആരോഗ്യ വകുപ്പിനെയും മുഖ്യമന്ത്രിയെയും പിന്താങ്ങുകയാണ്.

ശ്രീമതി ഷാനിമോൾ ഉസ്മാൻ: സർ, പോയിന്റ് ഓഫ് ഓർഡർ ഉന്നയിക്കുന്നു. അതീവ ഗുരുതരമായ ആരോഗ്യ പ്രശ്നത്തെ സംബന്ധിച്ച് ചർച്ച ചെയ്യുമ്പോൾ, ഒരു വനിതയായ ആലത്തൂർ എം.പി.-യെ ക്ഷണിക്കാത്തത് എന്തുകൊണ്ടെന്ന് ചോദിക്കുമ്പോൾ, ഇത് കല്യാണമാണോ ക്ഷണിക്കാൻ എന്നാണ് പറഞ്ഞത്. ആദരണീയനായ മന്ത്രി പോലും ഇതിന് മറുപടി പറയാത്തത് എന്തുകൊണ്ടാണ്? മറ്റ് വനിതാ അംഗങ്ങൾ അടക്കം മറുപടി പറയാൻ.....

മി. സ്പീക്കർ: അങ്ങ് ദയവായി മനസ്സിലാക്കണം. കല്യാണത്തിനാണോ

എന്ന് ചോദിച്ചതിൽ അൺ പാർലമെന്ററി വാക്കായി എനിക്ക് തോന്നുന്നില്ല.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ബഹുമാനപ്പെട്ട വടക്കാഞ്ചേരി അംഗം സംസാരിച്ചത് മന്ത്രിമാർ മനഃപൂർവ്വം വൈകി വന്നതാണെന്ന് പറഞ്ഞു. ഞങ്ങൾ അക്കാര്യത്തിൽ ഇടപെടാതിരുന്നതാണ്. ഇവിടെ നിന്നും ലഭിച്ച ആദ്യ ഫൈറ്റിൽ മൂന്ന് മന്ത്രിമാരും അവിടെ എത്തിയിരുന്നു. അതിനേക്കാൾ വേഗതയുള്ള വാഹനം ഇന്ത്യയിലുണ്ടെന്ന് ഞങ്ങൾ കരുതുന്നില്ല. ഞങ്ങൾ അവിടെ നിന്ന് നേരെ മെഡിക്കൽ കോളേജിലേയ്ക്ക് പോകുമ്പോൾ ശ്രീ. അനിൽ അക്കര അവിടെയുണ്ടായിരുന്നു. ചാനലുകാർക്ക് ഞങ്ങൾ വരുന്ന കാര്യം അറിയാമായിരുന്നു. എം.പി.-മാരായ ആളുകൾക്കെല്ലാം ഷോർട്ട് നോട്ടീസ് ലഭിച്ചാൽ പോലും ഏതെങ്കിലും രീതിയിൽ വരാനുള്ള സമയം ഉണ്ടായിട്ടും അവർ വരാതിരുന്നത് ഇവിടെ വന്ന് ക്ഷണിക്കാത്തതുകൊണ്ടാണെന്ന് പറയുന്നത് ന്യായമാണോ എന്ന് അങ്ങ് പരിശോധിക്കണം. പിറ്റേ ദിവസം ഇവരാരും വന്നിട്ടില്ല. ഞങ്ങളാരും ഇത് രാഷ്ട്രീയമായി ഉന്നയിച്ചിട്ടില്ല.

ശ്രീ. അനിൽ അക്കര: സർ, പോയിന്റ് ഓഫ് ഓർഡർ...

മി. സ്പീക്കർ: ശ്രീ. കെ. എസ്. ശബരീനാഥൻ....പോയിന്റ് ഓഫ് ഓർഡറൊന്നുമില്ല....അങ്ങ് ഇരിക്കൂ... ശ്രീ. കെ. എസ്. ശബരീനാഥൻ സംസാരിക്കുന്നുണ്ടോ? വളരെ panic-ആയ വിഷയത്തിൽ ചർച്ച നടക്കുമ്പോൾ എല്ലാവരും ഒരമിച്ച് നിൽക്കേണ്ട സന്ദർഭത്തിൽ ഇങ്ങനെയൊന്നും വെറുതെ വിവാദം ഉണ്ടാക്കേണ്ട കാര്യമില്ല. എല്ലാ കാര്യത്തിലൊന്നും അങ്ങനെ ചെയ്യാൻ പറ്റില്ല. ശ്രീ. കെ. എസ്. ശബരീനാഥൻ സംസാരിക്കുന്നുണ്ടോ? അടുത്ത അംഗം സംസാരിക്കുമ്പോൾ ക്ലാരിഫൈ ചെയ്യാൽ മതി. ചർച്ച കഴിഞ്ഞിട്ടേ അവസരം നൽകാൻ പറ്റുകയുള്ളൂ.

ശ്രീ. കെ. എസ്. ശബരീനാഥൻ: സർ, ഇന്ന് ലോകമാകെ പടർന്നു കൊണ്ടിരിക്കുന്ന മഹാമാരിയാണ് കോവിഡ്-19. ലോകാരോഗ്യ സംഘടനയുടെ ഇന്നലത്തെ ബ്രീഫിംഗ് പ്രകാരം ഏകദേശം 1,25,000 ആളുകൾക്കാണ് രോഗം റിപ്പോർട്ട് ചെയ്തിരിക്കുന്നത്. ലോകത്താകെ 5,000-ത്തോളം ആളുകൾ മരണപ്പെട്ട് കഴിഞ്ഞു. കേരളത്തിൽ ഏകദേശം 4180 ആളുകൾ നിരീക്ഷണത്തിലാണ്. കോവിഡ് വൈറസ് ഉണ്ടെന്ന് സ്ഥിരീകരിച്ച 20 ആളുകളിൽ 17 പേർ ആശുപത്രികളിലാണ്. പ്രതിപക്ഷത്തിന്റെ ധർമ്മം

ജനങ്ങളുടെ ആശങ്കകൾ സർക്കാരിനോട് പറയുക എന്നുള്ളതാണ്. നിങ്ങൾ ചെയ്ത കാര്യങ്ങളെയൊന്നും നിരാകരിക്കുന്നില്ല. പക്ഷെ, നിങ്ങൾ ചെയ്യാത്ത കാര്യങ്ങൾ ആർജ്ജവത്വത്തോടെ പറയുകയാണ് പ്രതിപക്ഷത്തിന്റെ ലക്ഷ്യം. ഇതിൽ പ്രത്യേകിച്ച്, ഇവിടെ ചർച്ചയായ റാന്നിയിലെ കുടുംബത്തിലെ വിഷയം. നേരത്തേ ഡോ. എം. കെ. മുനീർ പറഞ്ഞതുപോലെ, ഫെബ്രുവരി 26-ലെ മിനിസ്ട്രി ഓഫ് ഹെൽത്ത് ആന്റ് ഫാമിലി വെൽഫെയറിന്റെ അഡ്വൈസറിയിൽ ഇറ്റലിയിൽ നിന്നും വരുന്ന ആളുകളെ 14 ദിവസം may be quarantined എന്ന് പറയുന്നുണ്ട്. ഞാൻ വേറെയൊരു വിഷയത്തിലേയ്ക്കും കടക്കുന്നില്ല. ഇന്നലെ തിരുവനന്തപുരത്ത് പറഞ്ഞ വിഷയത്തിലേയ്ക്ക് മാത്രം പറയാം. 11-ാം തീയതി രാവിലെ 2.00 മണിക്ക് ഇറ്റലിയിൽ നിന്ന് ഖത്തർ വഴി അദ്ദേഹം എയർപോർട്ടിലെത്തി. ഈ ചർച്ചകളൊക്കെ സഭയിൽ നടക്കുന്ന സമയത്താണ്. ഈ രേഖയിൽ പറയുന്നത്, ഒരാൾ ഇറ്റലിയിൽ നിന്ന് വരികയാണെങ്കിൽ അപ്പോൾതന്നെ ക്വാറന്റൈൻ ചെയ്യണമെന്നാണ്. നിങ്ങൾ ക്വാറന്റൈൻ ചെയ്തില്ല. ഒന്നാമത്തെ തെറ്റ് അതാണ്. അവിടെ നിന്ന് ടാക്സി പിടിച്ച് അദ്ദേഹം നാട്ടിലെത്തി. പിറ്റേ ദിവസം അദ്ദേഹത്തെ കണ്ട പഞ്ചായത്ത്

മെമ്പർ, ഈ സർക്കാരിനിലാത്ത ജാഗ്രത അദ്ദേഹത്തിന് ഉണ്ടായതുകൊണ്ട് മെഡിക്കൽ കോളേജിൽ കൊണ്ടുപോയി. അവിടെ വച്ച് ഒന്നാമത്തെ ഘട്ടമായ ക്യാറന്റേയിൻ ചെയ്തില്ല. മെഡിക്കൽ കോളേജിൽ വച്ച് ഞാൻ ഇറ്റലിയിൽ നിന്നാണ് വന്നതെന്ന് പറഞ്ഞിട്ടും അദ്ദേഹത്തെ ടെസ്റ്റ് ചെയ്തതിനുശേഷം വാഹനം പോലും കൊടുക്കാതെ ഹോം ക്യാറന്റേയിനിലേയ്ക്ക് വിട്ടു. രണ്ടാമത്തെ തെറ്റ് നടത്തുന്നതും സർക്കാർ തന്നെയാണ്. ഇറ്റലിയിൽ നിന്നും വരുന്ന ആളുകൾ 14 ദിവസം ക്യാറന്റേയിൻ ചെയ്യണമെന്ന് പറയുമ്പോഴും ഉത്തരവാദിത്വമില്ലാതെ എയർപോർട്ടിൽ നിന്നും സ്ക്രീൻ ചെയ്ത് നേരെ വിടുകയാണ് ചെയ്തത്. നാട്ടിൽ വന്നതിനുശേഷം സ്വമേധയാ മെഡിക്കൽ കോളേജിൽ പോയപ്പോൾ അദ്ദേഹത്തെ ഐസൊലേഷനിൽ കിടത്താതെ വീട്ടിലേയ്ക്ക് വിട്ടുകൊണ്ട് തെറ്റ് കാണിച്ചത് സർക്കാർ തന്നെയാണ്. ഇന്നലെ രാവിലെ ലാബ് റിസൾട്ട് വന്നപ്പോൾ ആരോരുമാനിയൊരും പാനിക്ക് ചെയ്ത് ഡി.എം.ഒ. അവിടെ നിന്ന് വാഹനം അയച്ച് അദ്ദേഹത്തെ ആശുപത്രിയിൽ കൊണ്ട് വന്നിരിക്കുകയാണ്. നേരത്തെ ആലത്തൂർ എം.പി.-യുടെ കാര്യം പറഞ്ഞു. എം.എൽ.എ.-മാരും എം.പി.-മാരും അറിഞ്ഞു പോകണമെന്ന കാര്യം

പറഞ്ഞത് ഞാൻ സമ്മതിച്ചു. ഞാൻ തിരുവനന്തപുരം ജില്ലയിലെ എം.എൽ.എ.
ആണ്. ഈ വിഷയം അറിഞ്ഞപ്പോൾ തിരുവനന്തപുരം ഡി.എം.ഒ.-യെ രണ്ട്
തവണ ഫോണിൽ വിളിച്ചിട്ടും എടുത്തില്ല. മൂന്നാമത്തെ തവണ ഫോൺ വിളിച്ച്
എടുത്തപ്പോൾ, ഞാൻ ഇക്കാര്യം ചോദിച്ചു. ഞാൻ വ്യക്തിയുടെ പേരോ,
പഞ്ചായത്തോ ഒന്നും പറയുന്നില്ല. എന്റെ നിയോജകമണ്ഡലത്തിലെ ഒരു
വ്യക്തിയുടെ വിഷയം ഉണ്ടെന്ന് പറഞ്ഞപ്പോൾ, എനിക്കത് അങ്ങയോട്
പറയാൻ കഴിയില്ലെന്നാണ് ഡി.എം.ഒ. എന്നോട് പറഞ്ഞത്. ഞാൻ
മാന്യനായതുകൊണ്ട് വഴക്കുണ്ടാക്കാനോ കയർക്കാനോ പോകാതെ ഫോൺ
കട്ട് ചെയ്തു. തൊട്ടടുത്ത മാധ്യമ സുഹൃത്തിനെ വിളിച്ചപ്പോൾ ഈ രോഗിയുടെ
പേരും മേൽവിലാസവും ഫോൺ നമ്പർ അടക്കമുള്ള വിവരങ്ങൾ പറഞ്ഞു.
ഇക്കാര്യങ്ങളെല്ലാം ആരോഗ്യ വകുപ്പ് പത്രക്കാർക്ക് കൊടുക്കുമ്പോൾ
ജനപ്രതിനിധി എന്ന നിലയിൽ എനിക്ക് നൽകാൻ കഴിഞ്ഞില്ലെങ്കിൽ
സർക്കാർ രാഷ്ട്രീയം കാണുന്നതുകൊണ്ട് തന്നെയാണ്. ഈ വിഷയത്തിൽ
ശക്തമായി ഒരുമിച്ച് നിൽക്കാനാണ് തീരുമാനം. കോവിഡ് പോലത്തെ
വിഷയത്തിൽ ഒരുമിച്ച് നിൽക്കുമ്പോൾ ഇത്തരത്തിൽ രാഷ്ട്രീയം കണ്ട്

തെറ്റായിട്ടുള്ള കാര്യങ്ങൾ ചെയ്ത്..... നിങ്ങൾ ക്യാറന്റയിൻ ചെയ്യണം. ഇറ്റലിയിൽ നിന്നും വരുന്ന ആളുകളെ കണ്ടുപിടിക്കുവാൻ ഒരു ബുദ്ധിമുട്ടുമില്ല. അതൊന്നും ചെയ്യാതെ നിങ്ങൾക്ക് എതിരെയുള്ള കാര്യങ്ങളിൽ കണക്കുകൾ പറയുമ്പോൾ അതിനെ എതിർത്തുകൊണ്ട് നിങ്ങൾ പ്രശ്നം ഉണ്ടാക്കുന്നത് ശരിയല്ല. അതിനോടൊപ്പം എല്ലാ പഞ്ചായത്തുകളിലും മീറ്റിംഗ് വിളിക്കാൻ പറഞ്ഞിരിക്കുകയാണ്. കോവിഡ് 19-ന്റെ സൊല്യൂഷൻ, ഇതുപോലെ പഞ്ചായത്ത് മെമ്പർമാരെയും ആളുകളെയും വിളിച്ച് അതാത് പഞ്ചായത്ത് തലത്തിൽ മീറ്റിംഗ് വിളിക്കുന്നതുതന്നെ സർക്കാർ പറഞ്ഞിരിക്കുന്ന അഡ്വൈസറിക്ക് എതിരാണ്. അതുകൊണ്ട് ഇക്കാര്യത്തിൽ രാഷ്ട്രീയം, പബ്ലിസിറ്റി, പത്രക്കാരെ നോക്കാതെ ഇതിന്റെ വ്യക്തമായ പ്രോട്ടോക്കോൾ അനുസരിച്ച് മുന്നോട്ട് പോകണമെന്ന് ഞാൻ അഭ്യർത്ഥിക്കുകയാണ്. വോട്ടർപട്ടിക അടക്കമുള്ള കാര്യങ്ങൾക്കും ബാങ്കിംഗ് അദാലത്തിനും സമയം കൊടുക്കണം. ആളുകൾക്ക് സഹായം ചെയ്തുകൊണ്ട് ഒരുമിച്ച് മുന്നോട്ട് പോകാമെന്ന് മാത്രം പറയുന്നു.

ശ്രീ. അനൂപ് ജേക്കബ്: സർ, ഇവിടെ 2003-ൽ SARS (Severe Acute

Respiratory Syndrome)-ഉം 2009-ൽ Swine Flu-ഉം 2014-ൽ Ebola Virus-ഉം അതിനുശേഷം നിപയും ഇപ്പോൾ കൊറോണ വൈറസും വന്നതിന്റെ ഭീതിയിൽ ലോകം നിൽക്കുകയാണ്. SARS-ഉം Ebola-ഉം വെച്ചുനോക്കുമ്പോൾ കൊറോണ വൈറസിന് Mortality Rate വളരെ കുറവാണ്. പക്ഷേ ഭയാനകമായ സാഹചര്യം ഇന്ന് ലോകത്തെല്ലായിടത്തും സൃഷ്ടിച്ചിട്ടുണ്ട്. വൈറസ് അപകടകാരി തന്നെയാണ്. പക്ഷേ അതിനേക്കാൾ ഇരട്ടി അപകടകരമായ നിലയിലേക്ക് ഇതിന്റെ ഇൻഫർമേഷൻസ് പാസ് ചെയ്യുന്നു. അതാണ് ബഹുമാനപ്പെട്ട പ്രതിപക്ഷ ഉപനേതാവ് സൂചിപ്പിച്ച ഇൻഫോഡമിക്. അത് അപകടകരമായ നിലയിൽ വരുന്നു. ആദ്യം അതിനെ നിയന്ത്രിക്കാനുള്ള നടപടി ഗവൺമെന്റിന്റെ ഭാഗത്തുനിന്നുമുണ്ടാകണം. ധാരാളം വ്യാജസന്ദേശങ്ങൾ വരുന്നു. അതുണ്ടാക്കുന്ന അപകടം രോഗത്തെക്കാൾ അപകടകരമായ നിലയിലേക്ക് മാറുന്നു. ഇവിടെ quarantine ചെയ്തവർ വലിയ രീതിയിലുള്ള മാനസിക സംഘർഷത്തിൽ നിൽക്കുകയാണ്. എന്റെ നിയോജകമണ്ഡലത്തിലെ 200-ൽപ്പരം ആളുകൾ ഇപ്പോൾ quarantine-ലാണ്. അവർ പലരേയും വിളിക്കുമ്പോൾ അവർക്ക് വേണ്ടരീതിയിലുള്ള മെഡിക്കൽ

ബാക്അപ് കിട്ടുന്നില്ലെന്ന നിലയാണ്. അവർക്ക് കൗൺസിലിംഗ് കൊടുക്കുന്നുവെന്ന് ബഹുമാനപ്പെട്ട മന്ത്രി ഇവിടെ സൂചിപ്പിച്ചു. പക്ഷേ ഫലപ്രദമായ നിലയിൽ കൗൺസിലിംഗ് മാറുന്നില്ലെന്നുള്ളത് അനുഭവത്തിൽനിന്ന് പറയാൻ കഴിയുന്ന ഒന്നാണ്. റൂട്ട് മാപ് നിശ്ചയിച്ചതിൽ ധാരാളം അപാകതകളുണ്ട്. റാന്നി ഫാമിലി നെടുമ്പാശ്ശേരിയിൽനിന്ന് പോയപ്പോൾ അവർ ആര്യാസ് ഹോട്ടലിൽ കയറിയെന്ന് ഇവിടെ പറഞ്ഞു. മൂവാറ്റുപുഴ, കൂത്താട്ടുകുളം, കുറവിലങ്ങാട് ഭാഗങ്ങളിൽ അത്തരമൊരു ഹോട്ടലില്ല. പിന്നെ എങ്ങനെയാണ് ഈ ഹോട്ടലിന്റെ പേര് വന്നത്? ആളുകൾ വല്ലാതെ ഭയപ്പെടുന്നു. ആളുകളെ വലിയ ഭയത്തിലേയ്ക്ക് തള്ളിവിടുന്ന സാഹചര്യത്തിൽ എത്തിയിരിക്കുകയാണ്. കൊറോണ വൈറസിനെ സംബന്ധിച്ച് 26-ാം തീയതി ഗവൺമെന്റ് ഓഫ് ഇന്ത്യയുടെ അറിയിപ്പ് ലഭിച്ചിട്ട് അത് മറച്ചുവെച്ചത് എന്തുകൊണ്ടാണെന്ന് ബഹുമാനപ്പെട്ട മന്ത്രി പറയേണ്ടതായിട്ടുണ്ട്. 26-ാം തീയതി അറിയിപ്പ് വന്നുവെന്നുള്ളത് വളരെ വ്യക്തമാണ്. ഇത്തരത്തിലുള്ള അപാകതകളാണ് ഞങ്ങൾ ചൂണ്ടിക്കാട്ടുന്നത്. വിമർശനങ്ങളെ വളരെ സംയമനത്തോടെ ഉൾക്കൊള്ളാൻ തയ്യാറാകണം. ഇത്തരത്തിലുള്ള

അപാകതകൾ ചൂണ്ടിക്കാട്ടേണ്ട ഉത്തരവാദിത്തം ഞങ്ങൾക്കുണ്ട്. വിദേശത്തുൾപ്പെടെ മറ്റ് പല രാജ്യങ്ങളിലേയ്ക്കും പോകാൻ സാധിക്കാതെ എയർപോർട്ടുകൾ അടച്ചിട്ടിരിക്കുകയാണ്. അടിയന്തര സാഹചര്യങ്ങളിൽ വിദേശത്തേയ്ക്ക് പോകുന്നവർക്ക് ഇതുസംബന്ധിച്ച മെഡിക്കൽ സർട്ടിഫിക്കറ്റ് കൈവശം വയ്ക്കണമെന്ന് പറയുന്നുണ്ട്. അത് എവിടെനിന്നും ലഭിക്കുമെന്ന് ബഹുമാനപ്പെട്ട മന്ത്രി വ്യക്തമാക്കണമെന്ന് സൂചിപ്പിച്ചുകൊണ്ട് ഞാൻ നിർത്തുന്നു.

ശ്രീ. സജി ചെറിയാൻ: സർ, മഹാമാരിയായി ലോകാരോഗ്യ സംഘടന പ്രഖ്യാപിച്ചിട്ടുള്ള രോഗമാണ് കൊറോണ വൈറസ്. ഇതിന്റെ ഗുരുവത്തെക്കുറിച്ച് പ്രതിപക്ഷം മനസ്സിലാക്കണം. കോളറ, എബോള, പ്ലേഗ്, സിഗ എന്നിവയെക്കാൾ ഭീകരമാണ് കൊറോണ എന്ന് ലോകാരോഗ്യ സംഘടന പറഞ്ഞിട്ടുണ്ട്. ബ്രിട്ടണിലെ ആരോഗ്യ വകുപ്പുമന്ത്രിക്കും ഉന്നത കായികതാരങ്ങളായ ക്രിസ്റ്റ്യാനോ റൊണാൾഡൊ, വൈൽഡ്‌മാൻഡിക്സ്, ഡാനിയേൽ റൂഗാനി തുടങ്ങിയവർക്കും കാനഡ പ്രസിഡന്റിനും ഈ രോഗം പിടിപെട്ടിട്ടുണ്ട്. 122 രാജ്യങ്ങളിൽ ഈ രോഗം പിടിപെട്ടു. ഞാൻ അതിന്റെ

വിശദാംശങ്ങളിലേയ്ക്ക് പോകുന്നില്ല. ലോകത്ത് ഏറ്റവും മെച്ചപ്പെട്ട വികസന സാധ്യതയുള്ള അമേരിക്ക, ഇറ്റലി, ജർമ്മനി, ഫ്രാൻസ്, സൗദി, കവൈറ്റ് എന്നീ രാജ്യങ്ങൾക്കൊന്നും ചെയ്യാൻ കഴിയാത്ത കാര്യങ്ങൾ നമ്മുടെ സംസ്ഥാനത്തെ ഗവൺമെന്റും ആരോഗ്യ വകുപ്പും ചെയ്തുവെന്ന് അംഗീകരിക്കാൻ നിങ്ങൾ തയ്യാറാകണമെന്നാണ് എനിക്ക് വിനയപൂർവ്വം അഭ്യർത്ഥിക്കാനുള്ളത്. നിസ്സംഗതയായിരുന്നു ഗവൺമെന്റിനെന്ന് ഒരു പ്രതിപക്ഷാംഗം പറയുകയുണ്ടായി. അദ്ദേഹത്തിന് എവിടെനിന്നാണ് ഈ വാക്ക് കിട്ടിയതെന്ന് എനിക്കറിയില്ല. ഓവറാക്ട് ചെയ്തുവെന്ന് പ്രതിപക്ഷനേതാവ് പറയുന്നു. അപ്പോൾ നിങ്ങൾ തമ്മിൽ ഒരു ധാരണയുണ്ടാകണം. ഇതിലേതാണ് ഞങ്ങൾ എടുക്കേണ്ടതെന്ന് പറഞ്ഞാൽ സൗകര്യപ്രദമായിരിക്കും. ഈ ഗവൺമെന്റ് വന്നപ്പോൾ മുതലുള്ള വികസനം കണ്ടിട്ടുള്ള അസൂയയാണ്. ഈ ഗവൺമെന്റ് വന്നതിനുശേഷം പ്രളയമുണ്ടായപ്പോൾ അതിന് ആവശ്യത്തിൽ കൂടുതൽ പാർ വച്ചു. അതുപോലെ ഓഖി വന്നപ്പോൾ അതിന് ചെയ്യാവുന്നതെല്ലാം ചെയ്തു. അതിനുശേഷം നിപ വൈറസ് പിടിപെട്ടപ്പോഴും എല്ലാ ട്രോഹവും ചെയ്തു. പൗരത്വ ബിൽ വന്നപ്പോൾ അതിന്റെ ക്രെഡിറ്റ് നേടാൻ വന്നു. ഇപ്പോൾ

കൊറോണ വന്നു, എന്താണ് പ്രശ്നം? ഇവിടത്തെ അധികാര ദുരാഗ്രഹത്തിന്റെയും അസംതൃപ്തിയുടെയും പ്രതിഫലനമാണ് അപ്പുറത്തിരിക്കുന്ന പ്രതിപക്ഷമെന്ന് പറയാൻ ഞാൻ ആഗ്രഹിക്കുകയാണ്. (...ബഹളം...)

അടുത്ത തെരഞ്ഞെടുപ്പിൽ നിങ്ങൾക്ക് ജയിക്കാൻ ഇതൊന്നും ഉപയോഗിക്കേണ്ട കാര്യമില്ല. രാഷ്ട്രീയമൊക്കെ നമുക്ക് പറയാം. ഒരു പ്രത്യേകതരം മാനസിക വിഭ്രാന്തിയിലേയ്ക്ക് പ്രതിപക്ഷ നേതൃത്വം പോയിരിക്കുന്നുവെന്ന കാര്യം പറയാൻ ഞാൻ ആഗ്രഹിക്കുകയാണ്. (...ബഹളം...) ലോകത്ത് ആശങ്കയിൽ പടരുന്ന കൊറോണ വൈറസിനേക്കാൾ മാരകമായ വിഷമാണ് ചില കോൺഗ്രസ് നേതാക്കന്മാരുടെ തലയ്ക്കു കത്ത് കയറിയിരിക്കുന്നതെന്ന് പറയാൻ ഞാൻ ആഗ്രഹിക്കുകയാണ്. (...ബഹളം...) ആരോഗ്യ വകുപ്പുമന്ത്രി ഇമേജ് ബിൽഡ് ചെയ്യുന്നതിന് എല്ലാ ദിവസവും പത്രസമ്മേളനം വിളിച്ചുകൂട്ടിയെന്നാണ് ഇവിടെ പറഞ്ഞത്. ഈ സംസ്ഥാനത്ത് ഇമേജ് ബിൽഡ് ചെയ്യുന്നതാരാണെന്ന് ആലോചിക്കേണ്ട? (...ബഹളം...) പ്രതിപക്ഷം കൊണ്ടുവന്ന വിഷയം എന്താണ്? 30 ഡിഗ്രി ചൂടിൽ നിന്നാൽ കൊറോണ മാറുമെന്ന് ഒരു കോൺഗ്രസ് നേതാവ് പറഞ്ഞു.

(...ബഹളം...) 30 ഡിഗ്രി ചൂട് വെള്ളത്തിൽ കുളിച്ചാൽ കൊറോണ മാറ്റമെന്ന് കെ.പി.സി.സി. പറയുന്നു. (...ബഹളം...)

മി. സ്പീക്കർ: പ്ലീസ്.... ഇരിക്കൂ. നിങ്ങൾക്കും മറുപടി പറയാം. ഇവിടെ ആർക്കുവേണമെങ്കിലും രാഷ്ട്രീയ പ്രസ്താവന നടത്താം. നിങ്ങൾ ഇരിക്കൂ. (...ബഹളം...)

ശ്രീ. സജി ചെറിയാൻ: സർ, പ്രശ്നത്തെ തെറ്റായി വ്യാഖ്യാനിച്ച് ഗവൺമെന്റിനെ മോശപ്പെടുത്താനായി നടത്തുന്ന പരിശ്രമമാണ് നടന്നുകൊണ്ടിരിക്കുന്നത്. ബഹുമാനപ്പെട്ട മുഖ്യമന്ത്രി പത്രക്കാരെ കാണുന്നില്ലെന്ന് പറയുന്നു. അപ്പോൾ വലിയ വിഷമമാണ്. ആരോഗ്യ വകുപ്പുമന്ത്രിയും മന്ത്രിമാരും പത്രക്കാരെ കാണുന്നില്ലെന്ന് പറയുന്നു. ഇപ്പോൾ കാണുന്നതാണ് പ്രശ്നം. ശ്രീമതി കെ. കെ. ശൈലജ ടീച്ചറെക്കുറിച്ച് ഞാൻ അഭിമാനത്തോടെ പറയുകയാണ്, പ്രളയമുണ്ടായ ഘട്ടത്തിൽ എന്റെ നാട്ടിൽ പകർച്ചവ്യാധിയുണ്ടാകുമെന്ന സാഹചര്യം വന്നപ്പോൾ അവിടെയെത്തി ദിവസങ്ങളോളം ക്യാമ്പ് ചെയ്ത് പ്രളയം ബാധിച്ച സ്ഥലത്തെ മൂന്ന് ലക്ഷം ആളുകളിൽ ഒരാൾക്കുപോലും പകർച്ചവ്യാധിയുണ്ടാകാതെ ഞങ്ങളെ സംരക്ഷിച്ച

മാതാവാണ് ഇവിടെയിരിക്കുന്നത്. അതുകൊണ്ടാണ് ടീച്ചറമ്മ എന്ന് ഞാൻ ഈ നിയമസഭയിൽ പ്രസംഗിച്ചത്. തൃശ്ശൂരിലും പത്തനംതിട്ടയിലും കൊറോണ വൈറസുണ്ടായപ്പോൾ അവർ രാപ്പകലില്ലാതെ കഠിനാധ്വാനം ചെയ്തു. ബഹുമാനപ്പെട്ട മുഖ്യമന്ത്രി മന്ത്രിസഭാ യോഗം കൂടുകയും രണ്ട് തവണ പത്രസമ്മേളനം നടത്തുകയും കൂടാതെ ഇക്കാര്യത്തിൽ ജനങ്ങൾ എന്തെല്ലാം കാര്യങ്ങളാണ് സ്വീകരിക്കേണ്ടതെന്ന് വിശദീകരിക്കുകയും ചെയ്തു. ആശങ്കയുണ്ടാക്കി ജനങ്ങളെ ഭയപ്പെടുത്താതെ ജാഗ്രതയോടെ ഈ പ്രശ്നത്തെ കൈകാര്യം ചെയ്യാൻ മുന്നോട്ടുവരുന്ന ഗവൺമെന്റിനെ ആക്ഷേപിക്കുന്ന സമീപനം നിങ്ങൾ സ്വീകരിക്കരുതെന്ന് പറയാൻ ഞാൻ ആഗ്രഹിക്കുകയാണ്. 29-ാം തീയതി ഇവിടെവന്ന വിദേശിയെക്കുറിച്ച് പ്രതിപക്ഷം പറഞ്ഞു. 29-നുമുമ്പ് പോളണ്ടിൽനിന്നും വന്ന വിദേശി എന്റെ നാട്ടിലുണ്ട്. അവർ എയർപോർട്ടിൽ കൃത്യമായ പരിശോധന നടത്തി ആവശ്യമായ നടപടി സ്വീകരിച്ചു. എന്നാൽ 29-ാം തീയതി വന്നയാളിനെ പരിശോധിക്കാത്തതിന്റെ കാരണമെന്താണ്? ആവശ്യമായ അറിയിപ്പ് കൊടുക്കാത്തതുകൊണ്ടാണ്. അതുപോലും തെറ്റിദ്ധരിപ്പിച്ചുകൊണ്ടാണ് ഇവിടെ ആക്ഷേപം ഉന്നയിക്കുന്നത്.

ദയവുചെയ്ത് ഈ പ്രശ്നത്തിൽ നിങ്ങൾ യോജിച്ച നിലപാട് സ്വീകരിക്കണമെന്ന് പഠത്തുകൊണ്ട് ഞാൻ നിർത്തുന്നു.

ശ്രീ. ഒ. രാജഗോപാൽ: സർ, ഇപ്പോഴുണ്ടായിട്ടുള്ള ഈ പകർച്ചവ്യാധിക്ക് ഉത്തരവാദികൾ ഇവിടെയിരിക്കുന്ന ആരുമല്ല. ഈ ഗവൺമെന്റുമല്ല, പ്രതിപക്ഷവുമല്ല. ഇത് പ്രകൃതിയിൽ നിലനിൽക്കുന്ന സാഹചര്യങ്ങളുടെ ഫലമായി ലോകത്തിന്റെ പലഭാഗത്തും വളരുന്ന രീതിയിൽ ഇവിടെയുണ്ടായിട്ടുള്ളതാണ്. ഇതിന്റെ ദോഷഫലം ജനങ്ങളനുഭവിക്കാത്ത രീതിയിൽ പരസ്പരം സഹകരിച്ചും സഹായിച്ചും അതിന് പരിഹാരമുണ്ടാക്കാൻ ശ്രമിക്കുകയാണ് ഈ സമയത്ത് നമ്മൾ ചെയ്യേണ്ടത്. വാസ്തവത്തിൽ ആശങ്കയുണ്ടാക്കുകയല്ല വേണ്ടത്. ഇക്കാര്യമാണ് എല്ലാവരും ശ്രദ്ധിക്കേണ്ടതെന്നാണ് എനിക്ക് പറയാനുള്ളത്.

ശ്രീ. കോവൂർ കുഞ്ഞുമോൻ: സർ, കൊറോണയ്ക്കുമുന്നിൽ ലോകം വിറങ്ങലിച്ച് നിൽക്കുമ്പോൾ ജീവൻപോലും പണയപ്പെടുത്തി കേരളത്തിലെ മനുഷ്യജീവനുകൾ സംരക്ഷിക്കാൻ രാത്രിയെന്നോ പകലെന്നോ ഇല്ലാതെ ജോലിയെടുക്കുന്ന ആരോഗ്യ വകുപ്പ് ജീവനക്കാർ, അതിന് നേതൃത്വം

കൊടുക്കുന്ന കേരളത്തിന്റെ ബഹുമാന്യനായ മുഖ്യമന്ത്രി, പ്രിയപ്പെട്ട ആരോഗ്യ വകുപ്പുമന്ത്രി, മറ്റ് മന്ത്രിമാർ, ഉദ്യോഗസ്ഥർ എന്നിവരെല്ലാം ഒറ്റക്കെട്ടായി നിന്നുകൊണ്ടാണ് ഇതിനെ നേരിടാൻ തയ്യാറായി വന്നിരിക്കുന്നത്. ഇവിടെ സൂചിപ്പിച്ചതുപോലെ, വകുപ്പുകൾ തമ്മിലുള്ള ഏകോപനത്തിലൂടെ ജനപ്രതിനിധികളും ഉദ്യോഗസ്ഥരും ചേർന്ന് ഭയപ്പെട്ടുനിൽക്കുന്ന മനുഷ്യരുടെ ആശങ്കയും ഉത്കണ്ഠയും അകറ്റുന്നതിനുവേണ്ടി വളരെ നല്ല പ്രവർത്തനമാണ് ഇപ്പോൾ കേരളത്തിൽ നടന്നുകൊണ്ടിരിക്കുന്നത്. നമ്മുടെ രാജ്യത്തിനും ഇതര സംസ്ഥാനങ്ങൾക്കും മാതൃകയായി കേരളം ഒറ്റക്കെട്ടായിനിന്ന് പ്രവർത്തിക്കേണ്ട സമയത്ത്, അല്ലന്മാർ അർദ്ധരാത്രിയിലും കൂടിപ്പിടിക്കുമെന്ന് പണ്ടത്തെ പഴമക്കാർ പറയുന്നതുപോലെയാണ്, ഇപ്പോൾ പ്രതിപക്ഷം ചെയ്തുകൊണ്ടിരിക്കുന്നത്. അതുകൊണ്ട് ജനങ്ങളുടെ ഭീതിയും ആശങ്കയും അകറ്റാൻ നമുക്ക് ഒറ്റക്കെട്ടായിനിന്ന് പ്രവർത്തിക്കാമെന്ന് ഈ അവസരത്തിൽ അറിയിച്ചുകൊണ്ട് ഈ പ്രവർത്തനങ്ങൾക്കെല്ലാം ചുക്കാൻ പിടിക്കുന്ന ബഹുമാനപ്പെട്ട ആരോഗ്യ വകുപ്പുമന്ത്രിയെ ഒരിക്കൽക്കൂടി അഭിനന്ദനങ്ങൾ അറിയിച്ചുകൊണ്ട് നിർത്തുന്നു.

ശ്രീ. കെ. യു. ജനീഷ് കുമാർ: സർ, ലോകമാകെ ഈ മഹാമാരിക്കുമുന്നിൽ

വിറങ്ങലിച്ചുനിൽക്കുകയാണ്. ഇന്നലെ ബ്രട്ടീഷ് ഭരണാധികാരികാണ് ഈ വൈറസ് പിടിപെട്ടതെങ്കിൽ ഇന്ന് കാനഡയുടെ ഭരണാധികാരികാണ് ഈ വൈറസ് പിടിപെട്ടത്. ലോകത്തെ 118-ഓളം രാജ്യങ്ങൾ എന്തുചെയ്യണമെന്ന ആശങ്കയിൽ നിലനിൽക്കുന്ന സാഹചര്യത്തിൽ, കേരളത്തെ ഭരണപക്ഷവും പ്രതിപക്ഷവും മാത്രമല്ല, ലോകത്തുള്ള മുഴുവൻ ആളുകളും യോജിച്ചുനിന്നുകൊണ്ട് ഈ മഹാമാരിയെ പ്രതിരോധിക്കേണ്ട സാഹചര്യത്തിൽ കേരള നിയമസഭയിലെ പ്രതിപക്ഷം ഇങ്ങനെ അധഃപതിക്കാമോ? കേരളത്തിലെ കോൺഗ്രസ്സുകാർക്കെല്ലാം ഈ അഭിപ്രായമുണ്ടെന്ന് ഞാൻ കരുതുന്നില്ല. കേരള നിയമസഭയിലെ പ്രതിപക്ഷാംഗങ്ങൾക്കാണ് ഇത്തരത്തിൽ രാഷ്ട്രീയ അധഃപതനം സംഭവിച്ചിട്ടുള്ളത്. ഈ പ്രമേയം അവതരിപ്പിച്ചുകൊണ്ട് ഡോ. എം. കെ. മുനീർ സാഹിബ് തന്നെ പ്രതിപക്ഷനേതാവിന് മനസ്സിലാകുന്ന ഭാഷയിൽ കാര്യങ്ങൾ വിശദീകരിച്ചിട്ടുണ്ട്. അദ്ദേഹം ആദ്യം കോൺഗ്രസ്സുകാർ അണികൾ ഞങ്ങളെ വിശ്വസിക്കില്ലായെന്നാണ് സൂചിപ്പിച്ചത്. അത് വളരെ കറകാണ്.

ഇന്നലെ വരെ കോൺഗ്രസ്സിനുവേണ്ടി ഏറ്റവും ശക്തമായി വാദിച്ച എന്റെ ഒരു സുഹൃത്ത് കേരളത്തിലെ പ്രതിപക്ഷനേതാവിനെതിരെ മോശമായി ഒരു ഫെയ്സ് ബുക്ക് പോസ്റ്റിട്ടു. ഞാൻ കരുതി, ജ്യോതിരാദിത്യസിന്ധ്യ പോകുന്നു അങ്ങനെ ഓരോരുത്തരായി പോകുന്നു, ഇനി ഇദ്ദേഹവും കോൺഗ്രസ്സ് വിട്ട് ബി.ജെ.പി-യിലേക്ക് പോകുകയാണോ എന്നുകരുതി ഞാൻ എന്റെ സുഹൃത്തിനെ വിളിച്ചു. ആ സുഹൃത്ത് ഞാൻ ഇനിയില്ലായെന്നാണ് പറഞ്ഞത്. ജ്യോതിരാദിത്യസിന്ധ്യ പോകുന്നതുപോലെയല്ല കേരളത്തിലെ കോൺഗ്രസ്സുകാർ പോകുന്നത്. അവർ അപ്പുറത്ത് വാക്കുകൊടുത്തിരിക്കുകയാണ് കേരളത്തിൽ അവശേഷിക്കുന്ന കോൺഗ്രസ്സിനെയും തകർത്ത് ഞാൻ നിങ്ങൾക്കൊപ്പം വരാം എന്ന്. കേരളത്തിലെ കോൺഗ്രസ്സ് അനുഭാവികൾ അങ്ങനെ കരുതിയാൽ അവരെ കുറ്റപ്പെടുത്താൻ കഴിയുമോ? അതുപോലെതന്നെയാണ് പ്രതിപക്ഷനേതാവിന്റെ കസേരയുടെ മഹത്വം. പ്രിയപ്പെട്ട മുനീർ സാഹിബ്, പ്രതിപക്ഷനേതാവിന്റെ കസേരയിലിരുന്ന ആളുകളെക്കുറിച്ച് വിശദീകരിച്ചു. അക്ബർ ചക്രവർത്തിയുടെ സുവർണ്ണ സിംഹാസനത്തിൽ മൂട്ട കയറിയിരുന്നപ്പോൾ ഭടന്മാർ 'അത് ചക്രവർത്തിയാണ്'

ആ മുട്ടയെ കൊല്ലരുതേ' എന്നുപറഞ്ഞ കഥയായിരിക്കാം മനസ്സിൽ ആലോചിച്ചത്. മൂന്നിര സാഹിബ് തന്നെ ടീച്ചർ ഉറങ്ങിയിട്ടില്ലായെന്ന് പറഞ്ഞു. കേരളത്തിന്റെ ആരോഗ്യവകുപ്പുമന്ത്രിക്ക് എങ്ങനെ ഉറങ്ങാൻ കഴിയും? ഒരുപക്ഷെ, കേരളത്തിന്റെ പ്രതിപക്ഷനേതാവ് മീഡിയ മാനിയയാണെന്ന് പറയുമായിരിക്കും.

ഞാൻ തിരുവനന്തപുരത്തേയ്ക്ക് വരുന്നതിനിടയിൽ കൊട്ടാരക്കരയിൽ ഒരു ഹോട്ടലിൽ ചായ കുടിക്കാൻ കയറി. ഞാൻ അവിടെ സപ്ലൈയറെ തിരക്കിയപ്പോൾ സപ്ലൈയർ പറയുകയാണ്, സർ, ഞാൻ ഒരു മിനിറ്റിനുള്ളിൽ വരാമെന്ന്. ഞാൻ എന്താണെന്ന് ചോദിച്ചപ്പോൾ, ടീച്ചറുടെ പത്രസമ്മേളനം നടക്കുന്നു; എന്താണെന്ന് കേൾക്കട്ടെ എന്നുപറഞ്ഞു. അതാണ് പ്രിയപ്പെട്ട കോൺഗ്രസ്സ് സഹോദരങ്ങളെ, ഇന്ന് കേരളം ആഗ്രഹിക്കുന്നത്. എങ്ങനെയാണ് കേരളത്തിന്റെ ആരോഗ്യവകുപ്പുമന്ത്രി ടീച്ചർ അമ്മയായി കേരളത്തിലെ ജനഹൃദയങ്ങളിൽ ഇടം നേടിയത്. പൗഡറിട്ട്, പുട്ടിയിട്ട്, ഫേഷ്യൽ ചെയ്ത്, ഡൈ ചെയ്ത് മീഡിയ റൂമിൽ പോയിരുന്ന് പത്രസമ്മേളനം നടത്തിയല്ല, കേരളത്തിൽ ഈ മഹാ വൈറസ് വരുന്നവെന്ന് കണ്ടപ്പോൾ

ജനുവരി 30-നാണ് തൃശ്ശൂരിൽ ആദ്യ കേസ് റിപ്പോർട്ട് ചെയ്യുന്നത്. ജനുവരി 30-ന് റിപ്പോർട്ട് ചെയ്യുമ്പോൾ, ആ അർദ്ധരാത്രി ഈ അമ്മ തൃശ്ശൂരിലെത്തി അവിടെയുള്ള ആരോഗ്യവകുപ്പ് ജീവനക്കാരുടെ മറ്റ് ആളുകളുമായി യോഗംചേർന്ന് പ്രതിരോധ പ്രവർത്തനങ്ങൾ പ്ലാൻ ചെയ്ത് നടപ്പിലാക്കി. ഈ വൈറസിനെതിരെ പ്രതിരോധം തീർത്തു നമ്മൾ വിജയിച്ചു. അപ്പോഴാണ് പത്തനംതിട്ടയിലും വന്നുവെന്ന വിവരമറിഞ്ഞ് ജില്ലാ ചുമതലയുള്ള മന്ത്രിയെ വിളിച്ചു രണ്ടുമണിക്ക് അവലോകനയോഗം നടത്തി, അതിനുശേഷം രാത്രി ടീച്ചർ അവിടെയെത്തി. എത്ര സ്നേഹത്തോടെ ആരോഗ്യവകുപ്പിന്റെയും ജനപ്രതിനിധികളുടെയും എം.എൽ.എ-മാരുടെയും യോഗം വിളിക്കുന്നു. ജില്ലാ നിലവാരത്തിൽ പ്രവർത്തിക്കുന്ന ആരോഗ്യവകുപ്പ് ഉദ്യോഗസ്ഥരുടെ പേര് പറയുവാൻ എനിക്കറിയില്ല. എന്നാൽ, പ്രാഥമികാരോഗ്യ കേന്ദ്രത്തിൽ ജോലി ചെയ്യുന്ന ആരോഗ്യവകുപ്പ് ഉദ്യോഗസ്ഥരെ പേരെടുത്തുവിളിച്ച് നിർദ്ദേശങ്ങൾ കൊടുക്കുകയാണ് കേരളത്തിന്റെ ആരോഗ്യ വകുപ്പുമന്ത്രി. നിങ്ങൾ അസൂയപ്പെട്ടിട്ട് കാര്യമില്ല. അങ്ങനെയാണ് കേരളത്തിലെ ജനഹൃദയങ്ങളിൽ അമ്മയായി ഈ ടീച്ചർ മാറിയിട്ടുള്ളത്. മാത്രമല്ല, നിങ്ങൾ എന്തെല്ലാം

ആരോപണങ്ങളാണ് ഉന്നയിക്കുന്നത്; ഇവിടെ ഒരു ടീറ്റ്‌മെന്റ് പ്രോട്ടോക്കോൾ ഇതിനുമുമ്പ് ഉണ്ടായിരുന്നോ?

ശ്രീമതി വീണാ ജോർജ്ജ്: സർ, അനിതരസാധാരണമായ ഒരു സ്ഥിതിവിശേഷത്തെയാണ് ലോകം നേരിടുന്നത്. ലോകരാജ്യങ്ങൾ കൊറോണ വൈറസിനെതിരെയുള്ള പ്രതിരോധം തീർക്കുന്നതിൽ വളരെ ശക്തമായിട്ടുള്ള നടപടികൾ സ്വീകരിക്കുകയാണ്. ഇന്ന് രാവിലെ വാർത്താ ചാനലുകളിൽ കേട്ടത് കാറ്റലോണിയൻ മേഖലയിൽ 5000 പേർക്ക് ഒറ്റയടിക്ക് പുതിയതായി കൊറോണ വൈറസ് ബാധ സ്ഥിരീകരിച്ചുവെന്നുള്ളതാണ്. ഇവിടെ സൂചിപ്പിച്ചതുപോലെ, ഒന്നുകാൽ ലക്ഷത്തോളം കൊറോണ വൈറസ് ബാധിതരായിട്ടുള്ള ആളുകൾ ലോകത്തിലുണ്ട്. കേരളം എന്ന നമ്മുടെ കൊച്ചുസംസ്ഥാനം പഴുതുകളടച്ച് പ്രതിരോധം തീർക്കുന്നതിനുവേണ്ടിയുള്ള അതീവജാഗ്രതയോടെയുള്ള പ്രവർത്തനങ്ങളാണ് നടത്തുന്നത്. ഞാൻ ഇന്ന് രാവിലെ വരുന്നത് പത്തനംതിട്ടയിൽ നിന്നാണ്. പത്തനംതിട്ടയിൽ തിരുവല്ലം താലൂക്ക് ആശുപത്രിയിൽ നിന്ന് ഒരു സംഘം ഡോക്ടർമാർ ആലപ്പുഴ മെഡിക്കൽ കോളേജിലെ കോഴഞ്ചേരി ജില്ലാ ആശുപത്രിയിൽ എത്തിയിട്ടുണ്ട്.

അത് പ്രാഥമികാരോഗ്യകേന്ദ്രങ്ങൾ വരെയുള്ള തലങ്ങളിൽ എല്ലാവർക്കും പരിശീലനം നൽകുന്നതിനുവേണ്ടിയാണ്. കൊറോണ വൈറസ് ബാധയുള്ളവരെ എങ്ങനെയാണ് പരിചരിക്കേണ്ടത് എന്നതുസംബന്ധിച്ച്, അതിന് ട്രെയിൻഡായിട്ടുള്ള ആളുകളുണ്ടെങ്കിലും അത് വിപുലപ്പെടുത്തുന്നതിനുവേണ്ടിയുള്ള ശ്രമം നടക്കുകയാണ്. കഴിഞ്ഞ ദിവസങ്ങളിൽ ബഹുമാന്യനായ എം.എൽ.എ. ശ്രീ. കെ. വി. അബ്ദുൾ ഖാദർ പറഞ്ഞതുപോലെ, ലോകമാധ്യമങ്ങൾ റിപ്പോർട്ട് ചെയ്തു; ബി.ബി.സി-യുടെ പാനൽ 'കേരള മോഡൽ' എന്നുപറഞ്ഞ് അഭിനന്ദിച്ചു. ഇത് അഭിനന്ദനാർഹമാണ് മാതൃകാപരമാണ് എന്നുള്ളത്. ഇക്കണോമിക് ടൈംസ് ഉൾപ്പെടെയുള്ള ലോകമാധ്യമങ്ങൾ മുഴുവൻ കേരള മാതൃകയെ അഭിനന്ദിക്കുകയാണ്. എന്നാൽ, കേരളത്തിലെ പ്രതിപക്ഷം സ്വീകരിക്കുന്ന നിലപാടുകൾ വളരെ നിർഭാഗ്യകരമാണ്.

ഇവിടെ പ്രമേയം അവതരിപ്പിച്ചത് ഒരു ഭിഷഗ്വരനാണല്ലോ? ബഹുമാന്യനായ പ്രതിപക്ഷ ഉപനേതാവ്, ഡോ. എം. കെ. മുനീർ, ഈ പ്രമേയം അവതരിപ്പിച്ചുകൊണ്ട് എന്താണ് ഈ സർക്കാരിനെതിരെ പറഞ്ഞത്?

അദ്ദേഹത്തിനൊന്നും പറയാനുണ്ടായിരുന്നില്ല. സാമൂഹ്യമാധ്യമങ്ങളിലൂടെ ഭീതി പടരുന്നു അതിനെതിരെ നടപടി വേണമെന്നാണ് അദ്ദേഹം പറഞ്ഞത്. ഈ സർക്കാർ സ്വീകരിച്ച പ്രതിരോധ നടപടികളിൽ എന്തെങ്കിലും പാളിച്ചകൾ ഉണ്ടായിട്ടുള്ളതായി പ്രതിപക്ഷത്തുനിന്ന് സംസാരിച്ച ഒരംഗത്തിനുപോലും ചൂണ്ടിക്കാണിക്കുവാൻ കഴിഞ്ഞില്ലായെന്നുള്ളത് നാം ഓർക്കേണ്ടതാണ്.

ഇവിടെ പറയുന്ന ഒരേയൊരു കാര്യം, ഇറ്റലിയിൽ നിന്നുള്ള കുടുംബം വിമാനത്താവളത്തിൽ നിന്ന് ഇറങ്ങുമ്പോൾ അവർക്ക് സ്ക്രീനിംഗ് നടന്നില്ലായെന്നുള്ളതാണ്. അതിനുള്ള മറുപടി 29-ാം തീയതി ഖത്തർ എയർവെയ്സിന്റെ വിമാനത്തിൽ ദോഹയിൽ നിന്ന് കൊച്ചിയിലെത്തിയ അതേ വിമാനത്തിലുണ്ടായിരുന്ന യാത്രക്കാരൻ നൽകിയിട്ടുണ്ട്. 3 തവണ ഹൈറ്റിൽ അനൗൺസ്മെന്റ് ഉണ്ടായിരുന്നുവെന്നും അവിടെ ആരോഗ്യവകുപ്പിന്റെ ഹെൽപ്പ് ഡെസ്ക് ഉണ്ടായിരുന്നുവെന്നും അദ്ദേഹം പറഞ്ഞു. ഞാൻ അതിലേക്ക് പോകുന്നില്ല. എനിക്ക് പറയാനുള്ളത്, കേരളത്തിലെ ബഹുമാനപ്പെട്ട നേതാക്കൾ ഉൾപ്പെടുന്ന കേരളത്തിന്റെ പ്രതിപക്ഷമേ, നിങ്ങൾക്ക് ലജ്ജയില്ലേ ഇങ്ങനെയുള്ള നിലപാടുകൾ സ്വീകരിക്കുവാൻ?

കേരളത്തിലെ ബഹുമാന്യരായിട്ടുള്ള ആരോഗ്യ വകുപ്പുമന്ത്രി,

പത്തനംതിട്ടയിൽ 7-ാം തീയതി രാത്രിയാണ് 5 പേർക്ക് കൊറോണ വൈറസ് ബാധ സ്ഥിരീകരിക്കുന്നത്. മണിക്കൂറുകൾക്കകം ബഹുമാനപ്പെട്ട കെ. രാജ മിനിസ്റ്റർ അവിടെയെത്തി, അതിനുതൊട്ടുപിന്നാലെ ആരോഗ്യ വകുപ്പുമന്ത്രിയും അവിടെയെത്തി. അത് മണിക്കൂറുകൾ നീണ്ട സൂക്ഷ്മമായിട്ടുള്ള വിശകലനമായിരുന്നു. വിവിധ കാര്യങ്ങൾ ചർച്ച ചെയ്തപ്പോൾ, അതിനുവേണ്ടി ഐസൊലേഷൻസ് സർവ്വെയലൻസ് ഗ്രൂപ്പുകളെ നിയോഗിക്കുന്നതുൾപ്പെടെയുള്ള 11 ടീമുകളാണ് അവിടെ പ്രവർത്തിക്കുന്നത്. ഓരോ വീട്ടിലും പോയി ഇവർ കോൺടാക്ട് ചെയ്തിട്ടുള്ള ആളുകളെ കണ്ടെത്തി ആരോഗ്യവകുപ്പിന്റെ ശ്രദ്ധയിലേയ്ക്ക് കൊണ്ടുവരുന്നതിനും ആവശ്യമെങ്കിൽ ഐസൊലേഷൻ വേണ്ടിയുള്ള നടപടികൾ സ്വീകരിക്കുകയും ചെയ്യുന്നുണ്ട്. ടീച്ചർ അവിടെ വന്ന് സംസാരിച്ച വിഷയങ്ങൾ എത്ര ആഴമുള്ളതും വിശാലമായതുമായിരുന്നു. ടീച്ചർ ആ യോഗത്തിൽ രോഗികളുടെ മാനസികാവസ്ഥകൂടി നമ്മൾ കണക്കിലെടുക്കണം; അവർ അധികമൊന്നും പറയില്ല എന്നുപറഞ്ഞു. അങ്ങനെ പറയുവാൻ ഒരു വനിതാ മന്ത്രിക്കുമാത്രമേ

കഴിയും. അങ്ങനെയുള്ള ഒരു വനിതാ മന്ത്രിയെയാണ് ഈ സഭയിൽ വച്ച് കൂകിവിളിക്കുവാൻ കേരളത്തിലെ പ്രതിപക്ഷം തുനിഞ്ഞതെന്നുള്ളത് നാം ഓർക്കണം. വളരെ ലജ്ജാകരമായിട്ടുള്ള ഒരു സ്ഥിതിവിശേഷമാണിത്. ഇവർക്ക് കൊറോണ വൈറസിനെല്ലു പേടി, ഇടതുപക്ഷ ജനാധിപത്യമുന്നണി സർക്കാർ കൊറോണ വൈറസിനെ പ്രതിരോധിക്കുന്ന നടപടികളിലെ മികവിനെ ഭയപ്പെടുന്നു. ഇത്ര ഗൗരവമുള്ള ഒരു വിഷയം അടിയന്തരപ്രമേയം പോലെ ചർച്ച ചെയ്യാൻ സർക്കാർ എടുത്തപ്പോൾ, അതുസംബന്ധിച്ചുള്ള ഇന്ന ഇന്ന കാര്യങ്ങൾ കൃത്യമായി സർക്കാർ ചെയ്യേണ്ടതുണ്ട് എന്നുപറഞ്ഞു. അതുസംബന്ധിച്ച് നിങ്ങൾ ഒരു പോയിന്റ് പറഞ്ഞോ; നിങ്ങൾക്ക് പറയാനില്ല; അപ്പോൾ നിങ്ങൾ ഭയപ്പെടുകയാണ്. ഈ സർക്കാർ ചെയ്യുന്ന മികച്ച പ്രവർത്തനങ്ങളെ നിങ്ങൾ ഭയപ്പെടുകയാണ്. എനിക്ക് പറയാനുള്ളത്, കൊറോണ വൈറസ് ബാധയെല്ലു, കേരളത്തിലെ പ്രതിപക്ഷത്തെ ബാധിച്ചിരിക്കുന്ന അസൂയയുടെ വൈറസിനെയാണ് കേരളം ഇപ്പോൾ കാണുന്നത്. അതിന് ചികിത്സ നൽകുന്നത് കേരളത്തിലെ ജനങ്ങളായിരിക്കും എന്നുപറയുവാൻ ഞാൻ ഈ അവസരം വിനിയോഗിക്കുകയാണ്. പത്തനംതിട്ട

ജില്ലയെ സംബന്ധിച്ചിടത്തോളം എല്ലാ തരത്തിലുള്ള ജാഗ്രതാ പ്രവർത്തനങ്ങളും നടന്നുകൊണ്ടിരിക്കുകയാണ്. ആശുപത്രികളിൽ ഐസൊലേഷൻ വാർഡുകൾ സെറ്റ് ചെയ്തു. കൂടാതെ പന്തളം അർച്ചന, റാന്നി മേനാന്തോട്ടം തുടങ്ങിയ പ്രൈവറ്റ് ആശുപത്രികളിലും കൂടുതൽ ഐസൊലേഷൻ വാർഡുകൾ സെറ്റ് ചെയ്യുന്നുണ്ട്. അതെല്ലാം സജ്ജമാണ്. ഇത് അസാധാരണമായ സാഹചര്യമാണ്. ഈ കുടുംബം ബന്ധപ്പെട്ടിട്ടുള്ള എല്ലാ ആളുകളെയും ഐഡന്റിഫൈ ചെയ്ത് ഐസൊലേഷൻ വാർഡിലേക്ക് എത്തിക്കുകയും ചെയ്തിട്ടുണ്ട്. ഇതുസംബന്ധിച്ച് നിലനിൽക്കുന്ന ആരോഗ്യപരമായ സാഹചര്യങ്ങളെയും സാമൂഹ്യപരമായ സാഹചര്യങ്ങളെയും നേരിടുന്നതിന് സർക്കാർ എല്ലാ നടപടികളും സ്വീകരിച്ചിട്ടുണ്ടെന്നാണ് എനിക്ക് നിങ്ങളോട് പറയാനുള്ളത്. പത്തനംതിട്ട ജില്ലയിലേക്ക് നിങ്ങളെല്ലാവരും വരണം. അവിടത്തെ ജനങ്ങൾ എത്ര നന്ദി നിറഞ്ഞ ഹൃദയത്തോടെയാണ് ഈ സർക്കാരിന്റെ പ്രവർത്തനങ്ങളെ നോക്കിക്കാണുന്നതെന്ന് മനസ്സിലാക്കണം. ഒന്നും വരാതിരിക്കട്ടെ. ഇനി ഒരു കേസ്സുപോലും റിപ്പോർട്ട് ചെയ്യപ്പെടാതിരിക്കട്ടെ. പക്ഷെ റിപ്പോർട്ട് ചെയ്യപ്പെട്ടിരുന്നെങ്കിലോ;

അതുകൊണ്ട് ഈ ജാഗ്രത കേരളത്തിന് ആവശ്യമായിട്ടുള്ളതാണ്. കൊറോണ വൈറസ് ബാധയുടെ പ്രതിരോധത്തിൽ സർക്കാരിന്റെ പ്രവർത്തനങ്ങളോടൊപ്പം നിങ്ങളും ഒരുമിച്ച് നിൽക്കണമെന്നാണ് എനിക്ക് നിങ്ങളോട് പറയാനുള്ളത്. അതിനുവേണ്ടിയിട്ടുള്ള പരിശ്രമമാണ് നിങ്ങളുടെ ഭാഗത്തുനിന്നും ഉണ്ടാകേണ്ടത്. അതിനുപകരം മാധ്യമങ്ങളിലൂടെ ബഹുമാന്യരായ ആരോഗ്യവകുപ്പുമന്ത്രി സംസാരിക്കുന്നത് കണ്ടിട്ട് നിങ്ങൾ ഭയപ്പെട്ടിട്ട് കാര്യമില്ലെന്ന് പറയാൻ ഞാനാഗ്രഹിക്കുകയാണ്. ഈ സർക്കാരിന്റെ പ്രവർത്തനങ്ങൾ അതിശക്തമായി മുന്നോട്ടുപോകുമ്പോൾ പൂർണ്ണമായിട്ടുള്ള പിന്തുണ, പ്രത്യേകിച്ച് രോഗബാധിത മേഖലയിലെ ഒരു ജനപ്രതിനിധിയെന്ന നിലയിൽ നൽകിക്കൊണ്ട് ഞാൻ എന്റെ വാക്കുകൾ ചുരുക്കുകയാണ്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ലോകം മുഴുവൻ ഒരു വലിയ മഹാമാരിയെ ഭയത്തോടെയും ആകാംക്ഷയോടെയും നേരിടുന്ന സന്ദർഭമാണിത്. ലോകരാജ്യങ്ങളിൽ മുഴുവൻ ഇതിന്റേതായ അലയടികൾ ഉണ്ടാകുകയാണ്. ഡൊണാൾഡ് ട്രമ്പ് യൂറോപ്യൻ രാജ്യങ്ങളിലെ

പ്രധാനമന്ത്രിമാരുമായും പ്രസിഡന്റുമാരുമായും സംസാരിക്കുന്നു. ബ്രിട്ടീഷ് പ്രധാനമന്ത്രിയായ ബോറിസ് ജോൺസൺ ഇന്ത്യൻ പ്രധാനമന്ത്രിയുമായി സംസാരിക്കുന്നു. കാലാവസ്ഥാ വ്യതിയാനം ഉൾപ്പെടെയുള്ള പ്രശ്നങ്ങളാണ് ഇത്തരം പുതിയ വൈറസുകൾ ഉണ്ടാകുന്നതിന് കാരണമാകുന്നതെന്ന ആശങ്കയാണ് ലോകത്തെമ്പാടുമുള്ളത്. ആരോഗ്യരംഗത്ത് എന്നും മൂന്നിൽ നിൽക്കുന്ന സംസ്ഥാനമാണ് കേരളം. 2001-ലാണ് 'ആന്ത്രാക്സ്' വന്നത്. 2003-ൽ 'സാർസ്' (SARS)' വേട്ടയാടി. 2005-ൽ 'പക്ഷിപ്പനി'-യും 2009-ൽ 'പന്നിപ്പനി'-യും വന്നു. അതുകഴിഞ്ഞ് 'നിപ' വന്നു. ഇതിനെത്തുടർന്ന് അതിജീവിച്ചവരാണ് നാം. പതിറ്റാണ്ടുകളായി കേരള ജനത ആരോഗ്യ കാര്യങ്ങളിൽ ഏറെ ശ്രദ്ധിക്കുന്നവരാണ്. കേരളത്തിലെ ആരോഗ്യരംഗം ഇന്ത്യയ്ക്ക് എന്നും മാതൃകയാണ്, അവസാന ഉരുളയല്ല വയർ നിറയുന്നത്. ആഗോളതാപനം ഉൾപ്പെടെയുള്ള പ്രശ്നങ്ങൾ പുതിയ വെല്ലുവിളികളാണ്. ഈ സാഹചര്യത്തിലാണ് മേൽ സൂചിപ്പിച്ച തരത്തിലുള്ള വൈറസുകൾ നമ്മെ വേട്ടയാടുന്നത്. അതിനെ പുതിയ രീതിയിൽത്തന്നെ നേരിടേണ്ടിവരുന്ന ഒരു ലോകസാഹചര്യം നിലനിൽക്കുകയാണ്. ഇതിൽ ശക്തമായ നടപടികളാണ്

ഉണ്ടാകേണ്ടത്. ഇവയെ നേരിടാൻ പ്രത്യേകിച്ച് മരുന്നുകളോ അവയ്ക്കായുള്ള പ്രോട്ടോക്കോളോ കണ്ടുപിടിക്കപ്പെട്ടിട്ടില്ല. Quarantine ചെയ്യുക എന്നതല്ലാതെ പ്രത്യേകമായ മറ്റ് മാർഗ്ഗങ്ങൾ ഇല്ലാത്ത അവസ്ഥയാണ് ഇവിടെ ഉണ്ടായത്.

ചൈനയിൽനിന്നും വന്ന കുട്ടികളുടെ കാര്യം കഴിഞ്ഞശേഷമാണ് ഇവിടെ പുതുതായി ഇത്തരം സംഭവം ഉണ്ടായത്. ഈ സാഹചര്യത്തിലാണ് ബഹുമാനപ്പെട്ട പ്രതിപക്ഷ ഉപനേതാവ് ഡോ. എം. കെ. മുനീർ 26-02-2020 ലെ Ministry of Health and Family Welfare Department-ന്റെ ഉത്തരവ് പഠിച്ച്, People coming from Republic of Korea, Iran, Italy or having such travel history since may be quarantined for 14 days on arrival to India. എങ്ങനെയാണ് ഇപ്പോൾ ഇവിടെ കൊറോണ വൈറസ് കണ്ടെത്തിയത്? ഈയൊരു സംഭവത്തിലൂടെയാണ്. കൊച്ചിയിൽ റാന്നി സ്വദേശികളായ മൂന്നുപേരെ Quarantine ചെയ്യാൻ കഴിയാതെ പോയതുകൊണ്ടാണ് കേരളത്തിൽ പുതിയതായി കൊറോണ വൈറസ് എത്തിയത്. അല്ലാതെ ഇവിടെ കൊറോണ വൈറസ് ഉണ്ടായതല്ല. തിരുവനന്തപുരം എയർപോർട്ടിന്റെ കാര്യം ശ്രീ. കെ. എസ്. ശബരീനാഥൻ

പറഞ്ഞു. അവിടെ വന്ന രോഗിയെ ഫലപ്രദമായി Quarantine ചെയ്ത് മെഡിക്കൽ കോളേജിൽ നിർത്തേണ്ടതായിരുന്നു, നിർത്തിയില്ല. ഈ രണ്ട് പ്രശ്നങ്ങളാണ് ഗുരുതരമായി നമ്മുടെ മുമ്പിൽ നിൽക്കുന്നത്. നാളെ ഇത്തരം പ്രശ്നങ്ങളുണ്ടാകാതിരിക്കാനാണ് ഞങ്ങൾ അത് ചൂണ്ടിക്കാണിക്കുന്നത്. അതിന്റെ അർത്ഥം എന്താണ്? നമ്മൾ കൂടുതൽ ജാഗ്രത കാണിക്കണം. ഗൾഫ് നാടുകളിലുള്ളവരുടെ പ്രശ്നം സംബന്ധിച്ച് ഇന്നലെ സഭ പ്രമേയം പാസ്സാക്കി. ഇന്നത്തെ എല്ലാ ദിനപത്രങ്ങളിലും അത് വ്യക്തമായി വന്നിട്ടുണ്ട്. ഇതുമായി ബന്ധപ്പെട്ട് ഇന്നുരാവിലെ ഞാൻ ബഹുമാനപ്പെട്ട കേന്ദ്ര വിദേശകാര്യ മന്ത്രിക്ക് കത്ത് അയച്ചിട്ടുണ്ട്. ബഹുമാനപ്പെട്ട മന്ത്രിയെ ഫോണിൽ വിളിച്ച് ബന്ധപ്പെടാൻ ശ്രമിച്ചുവെങ്കിലും കിട്ടിയില്ല. ഗൾഫ് നാടുകളിൽ വിസ തീരുമ്പോൾ 74 മണിക്കൂറിനകം തിരിച്ചെത്തണമെന്ന ഗൗരവമായ വിഷയം സംസ്ഥാന ഗവൺമെന്റ് കേന്ദ്രഗവൺമെന്റുമായി ചർച്ച ചെയ്യേണ്ടതാണ്. വിമാനത്താവളങ്ങളിലെ പരിശോധനകൾ കർശനമാക്കണമെന്നതാണ് കൊച്ചിയിലും തിരുവനന്തപുരത്തും നടന്ന സംഭവങ്ങൾ നമ്മളെ പഠിപ്പിക്കുന്നത്. ഇത് കൂടുതൽ ഡോക്ടർമാരെയും ആരോഗ്യവകുപ്പ് ഉദ്യോഗസ്ഥരെയും

വിന്യസിപ്പിക്കേണ്ടതിന്റെ ആവശ്യകതയിലേക്ക് വിരൽ ചൂണ്ടുകയാണ്. ഇറ്റലിയിൽനിന്നോ ഇറാനിൽനിന്നോ ഇത് ബാധിച്ചിട്ടുള്ള രാജ്യങ്ങളിൽ നിന്നോ ആളുകൾ വരുമ്പോൾ അവരെ കർശനമായ നിരീക്ഷണത്തിന് വിധേയമാക്കി ജാഗ്രത ശക്തമാക്കി പടരാതിരിക്കാനുള്ള നടപടിയാണ് ഗവൺമെന്റ് സ്വീകരിക്കേണ്ടത്. ഇതൊരു പ്രശ്നമാണ് ബഹുമാനപ്പെട്ട പ്രതിപക്ഷാംഗങ്ങൾ ചൂണ്ടിക്കാണിച്ചത്. ഞങ്ങൾക്ക് ഇത് ചൂണ്ടിക്കാണിക്കാതിരിക്കാൻ കഴിയുമോ? ഇത് ഞങ്ങൾ ചൂണ്ടിക്കാണിക്കേണ്ടത് ആവശ്യമല്ലേ? പ്രതിപക്ഷധർമ്മം എന്നുള്ള നിലയിൽ ഞങ്ങൾ ഇത് ചൂണ്ടിക്കാണിക്കും. നിങ്ങൾ ഞങ്ങളെ എത്ര ആക്ഷേപിച്ചിട്ടും കാര്യമില്ല. ഞങ്ങളുടെ ഉത്തരവാദിത്തമാണ്. നിങ്ങൾ ഇവിടെയിരുന്നാൽ നിങ്ങളുടെ ഉത്തരവാദിത്തവും ഇതുതന്നെയാണ്. ജനാധിപത്യത്തിൽ സർക്കാരിന് മംഗളപത്രമെഴുതുന്ന ജോലിയല്ല പ്രതിപക്ഷത്തിന്റേത്. ഞങ്ങൾക്ക് ആ പരിപാടിയില്ല. പറയേണ്ട കാര്യങ്ങൾ പറയും. സഹകരിക്കേണ്ടിടത്ത് സഹകരിക്കും. കണ്ടെയ്ൻമെന്റ് സ്ട്രാറ്റജിക്കൊപ്പം മിറ്റിഗേഷൻ സ്ട്രാറ്റജിയെപ്പറ്റി ഞാൻ പറഞ്ഞു. 100 ശതമാനവും കണ്ടെയ്ൻമെന്റ് മെത്തേഡിൽനിന്ന്

മിറ്റിഗേഷൻ മെത്തേഡിലേയ്ക്ക് മാറുക എന്നതാണ്. ഇന്നലെ ബഹുമാനപ്പെട്ട മുഖ്യമന്ത്രിയുടെ പത്രസമ്മേളനത്തിൽ അതിന്റെ സൂചനയുണ്ടായിരുന്നു, നല്ല കാര്യമാണ്. നമ്മൾ ഇനിയും മാറേണ്ടത് മിറ്റിഗേഷൻ സ്ട്രാറ്റജിയിലേയ്ക്കാണ്. കോറോണ റിസ്ക് മിറ്റിഗേഷനാണ് ഏറ്റവും പ്രധാനം. അതോടൊപ്പംതന്നെ നമ്മൾ രോഗികളെ ഒറ്റപ്പെടുത്തി ആക്രമിക്കാൻ പാടില്ല. അവർക്ക് പൂർണ്ണ സംരക്ഷണം ഉറപ്പുവരുത്തണം. വിവരങ്ങൾ കോൺഫിഡൻഷ്യലായി വയ്ക്കണം. ഞാൻ എന്തുകൊണ്ടാണ് പത്രസമ്മേളനങ്ങളെപ്പറ്റി പറഞ്ഞത്; മെഡിക്കൽ ബുള്ളറ്റിൻ ഇറക്കുന്നതുകൊണ്ട് തെറ്റില്ല. അനാവശ്യമായി എല്ലാ വിവരങ്ങളും ജനങ്ങളോട് പറയേണ്ട കാര്യമില്ലല്ലോ; ഇന്ത്യൻ മെഡിക്കൽ അസോസിയേഷൻതന്നെ ഇക്കാര്യം പറയുന്നു. ഞാൻ പറഞ്ഞതല്ല. ഇന്ത്യൻ മെഡിക്കൽ അസോസിയേഷൻ എന്താണ് പറയുന്നത്? ദിനംപ്രതി കോറോണ ബാധിച്ചവരുടെ സ്ഥിരീകരണം സംബന്ധിച്ച വാർത്തകൾ പുറത്തുവിടരുത്, അത് ജനങ്ങളിൽ ഭീതിയുണ്ടാക്കും. അവർ ചൂണ്ടിക്കാണിക്കും. സാധാരണക്കാരന് അസുഖം സംബന്ധിച്ച എല്ലാ വിവരങ്ങളും തുടർച്ചയായി ലഭിക്കേണ്ട ആവശ്യമില്ല. അത് ലഭിക്കേണ്ടത് ആശുപത്രികൾക്കാണ്,

പ്രാദേശിക അടിസ്ഥാനത്തിൽ ഡോക്ടർമാർക്കാണ്. അവർക്ക് കൈമാറാതെ നമ്മൾ എല്ലാ ദിവസവും എല്ലാ വാർത്തകളും പുറത്തുവിടുന്നത് ഭയമുണ്ടാക്കുന്നു. ഇന്നിപ്പോൾ ലോകത്ത് നടക്കുന്നത് എന്താണ്? ലോകത്തിന്റെ എല്ലാ ഭാഗത്തും Confidence-building measures നടക്കുകയാണ്. പത്തനംതിട്ട ജില്ലയിൽ എല്ലാം ഭംഗിയാണെന്ന് ശ്രീമതി വീണാ ജോർജ് പഠഞ്ഞല്ലോ. പത്തനംതിട്ട നഗരത്തിൽപ്പോലും ആൾക്കാർ ഇറങ്ങുന്നില്ല. പരിഭ്രാന്തിയാണ്. Confidence -building measures ആണ് വേണ്ടത്. പ്രൊഫഷണലായി കാണാതെ രാഷ്ട്രീയമായി കാര്യങ്ങളെ കാണാൻ പാടില്ല. ഷെയർ ചെയ്യേണ്ട കാര്യങ്ങൾ ജനങ്ങളോട് ഷെയർ ചെയ്യണം. ഷെയർ ചെയ്യേണ്ട കാര്യങ്ങൾ മാത്രമേ ഷെയർ ചെയ്യാവൂ. നമ്മൾ അങ്ങനെയുള്ള കാര്യങ്ങൾ പറയാൻ പാടില്ല. ഉത്തരവാദിത്തപ്പെട്ട സ്ഥാനത്തിരിക്കുന്ന ആളുകൾ ജനങ്ങൾക്ക് കോൺഫിഡൻസുണ്ടാക്കുകയാണ് വേണ്ടത്. അതുകൊണ്ട് ഒരു കാര്യം ഞാൻ വ്യക്തമാക്കുന്നു. സർക്കാരിന്റെ ഭാഗത്തുനിന്നും പാളിച്ചകളോ തെറ്റുകളോ ഉണ്ടാകുന്നുണ്ടെങ്കിൽ ഞങ്ങൾ അത് ചൂണ്ടിക്കാണിക്കും. തിരുത്തേണ്ട നടപടിയുണ്ടെങ്കിൽ ബഹുമാനപ്പെട്ട മുഖ്യമന്ത്രിയുടേയും ബഹുമാനപ്പെട്ട

മന്ത്രിയുടേയും ശ്രദ്ധയിൽപ്പെടുത്തും. അത് ഞങ്ങളുടെ ഉത്തരവാദിത്തമാണ്. ഞങ്ങൾ അത് നിറവേറ്റും. നിങ്ങളുടെ ഇഷ്ടാനിഷ്ടങ്ങൾ നോക്കി പ്രവർത്തിക്കുന്ന ജോലിയല്ല പ്രതിപക്ഷത്തിനുള്ളത്. ബഹുമാനപ്പെട്ട മുഖ്യമന്ത്രിയോട് എനിക്ക് ഒരു കാര്യം പറയാൻ ആഗ്രഹമുണ്ട്. ശ്രീ. മുഹമ്മദ് മുഹസിൻ പി., എം.എൽ.എ., നമ്മുടെ സഹപ്രവർത്തകനാണ്. അദ്ദേഹത്തിന്റെ ഭാര്യ ഇറ്റലിയിലുള്ള കാര്യം ഇന്ന് മാധ്യമങ്ങളിലൂടെയാണ് ഞങ്ങൾ അറിയുന്നത്. ഞങ്ങൾ ഇന്നലെ സഭയിൽനിന്നും ഇറങ്ങിപ്പോയതുകൊണ്ട് അക്കാര്യം അറിഞ്ഞില്ല. അടിയന്തരമായും ശ്രീ. മുഹമ്മദ് മുഹസിൻ പി., എം.എൽ.എ.-യുടെ ഭാര്യയുടെ സുരക്ഷിതത്വം ഉറപ്പാക്കുന്നതിനുള്ള നടപടികൾ സ്വീകരിക്കണമെന്ന് ഞാൻ അഭ്യർത്ഥിക്കുകയാണ്. ഇറ്റലിയിൽ കുടുങ്ങിക്കിടക്കുന്ന ഇതുപോലെയുള്ള ധാരാളം ആളുകളുണ്ട്. ഇന്നലെ ശ്രീ. മോൻസ് ജോസഫ് ടെലിഫോണിൽ ഒരാളിനെ വിളിച്ച് എനിക്കുതന്നെ. അവർ കരയുകയാണ്. മിലാനിൽ താമസിക്കുന്ന കോട്ടയം ജില്ലക്കാരാണ്. വെളിയിലിറങ്ങാൻ കഴിയുന്നില്ല. ഭക്ഷണം ലഭിക്കുന്നില്ല. വീടുകളിൽ കഴിയുന്നു. ആരെയും വിളിച്ചിട്ട് വരുന്നില്ല.

വളരെയേറെ ആളുകൾ ഇതുപോലെ ബുദ്ധിമുട്ടുന്നു. അവരെ സംരക്ഷിക്കാനുള്ള നടപടികളുണ്ടാകണം. ഇക്കാര്യത്തിൽ കേന്ദ്രഗവൺമെന്റുമായി ബന്ധപ്പെട്ട് നടപടികൾ സ്വീകരിക്കണം.

പുരാണത്തിൽ ദേവേന്ദ്രൻ മാത്രമല്ല, ഹിരണ്യകശ്യപു കൂടിയുണ്ടെന്ന് ബഹുമാനപ്പെട്ട മുഖ്യമന്ത്രി ഓർക്കണം. ഹിരണ്യായ നമഃ എന്ന് ചൊല്ലിച്ച ഹിരണ്യകശ്യപുവിന്റെ അനുഭവം എല്ലാവർക്കും ഓർമ്മയിലിരിക്കട്ടെ എന്നാണ് എനിക്ക് ബഹുമാനപ്പെട്ട മുഖ്യമന്ത്രിയോട് പറയാനുള്ളത്. സർക്കാർ എടുക്കുന്ന എല്ലാ നല്ല കാര്യങ്ങളോടും പ്രതിപക്ഷം യോജിക്കും. സർക്കാരിന് വീഴ്ചകളും ദോഷങ്ങളുമുണ്ടെങ്കിൽ ചൂണ്ടിക്കാണിക്കും. അത് തിരുത്താൻ ശ്രമിക്കും. ഏത് സമയത്തും ആ പ്രതിപക്ഷധർമ്മം നിറവേറ്റിക്കൊണ്ട് ഞങ്ങൾ മുന്നോട്ടുപോകും. ഏത് തരത്തിലുള്ള പ്രയാസങ്ങളും പ്രതിസന്ധികളും കേരള ജനത നേരിട്ടാലും ആ പ്രശ്നപരിഹാരത്തിന് മറ്റാരെക്കാളും കൂടുതൽ പ്രതിപക്ഷം മുന്നിലുണ്ടായിരിക്കുമെന്ന് അങ്ങയിലൂടെ, ഈ സഭയിലൂടെ ജനങ്ങൾക്ക് ഉറപ്പുനൽകാൻ ആഗ്രഹിക്കുകയാണ്.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി

(ശ്രീമതി കെ. കെ. ശൈലജ ടീച്ചർ): സർ, ലോകം

ഇതുവരെയില്ലാത്തവിധത്തിലുള്ള വലിയ മഹാമാരിയാണ് നേരിടുന്നതെന്ന് ഐക്യരാഷ്ട്രസഭതന്നെ സൂചിപ്പിച്ചുകഴിഞ്ഞിട്ടുണ്ട്. ഇതിനെ പകർച്ചവ്യാധിയായി ഐക്യരാഷ്ട്രസഭ പ്രഖ്യാപിച്ചു. ഇതിനകം 118 ലോകരാഷ്ട്രങ്ങളിലാണ് ഈ രോഗം ബാധിച്ചിരിക്കുന്നത്. വളരെ മികച്ച സർവ്വതലസ് സിസ്റ്റമുള്ള യു.കെ.-യും യു.എസ്.എ.-യുമെല്ലാം ഈ രോഗത്തിന്റെ പിടിയിൽപ്പെട്ടിരിക്കുന്നുവെന്ന് ഭീതിയോടെയാണ് നമ്മളെല്ലാം നോക്കിക്കാണുന്നത്. നമ്മുടേത് ഇന്ത്യയിലെ ഒരു സംസ്ഥാനമാണ്. ഈ രാജ്യത്തിന്റെ ഗൈഡ്‌ലൈൻസും അനുഭവത്തിന്റെ വെളിച്ചത്തിൽ നമ്മൾതന്നെ ഉണ്ടാക്കിയെടുക്കുന്ന സ്റ്റാൻഡേർഡ് ഓപ്പറേഷൻ പ്രൊസീജിയേഴ്സും ഉപയോഗിച്ചാണ് നാം കടുത്ത പ്രതിരോധം തീർക്കാൻ ശ്രമിക്കുന്നത്. ലോകരാഷ്ട്രങ്ങളിൽ ഉന്നതമായ ആരോഗ്യ നിലവാരമുള്ളതാണ് സ്റ്റാൻഡിനേവിയൻ രാജ്യങ്ങൾ. ഈ രോഗം നിയന്ത്രിക്കാനാവാത്തവിധം മുന്നോട്ടുപോകുന്നുവെന്നും എല്ലാ പൊതുസ്ഥാപനങ്ങളും അടച്ചിടുകയല്ലാതെ രക്ഷയില്ലായെന്നും സ്റ്റാൻഡിനേവിയൻ രാജ്യമായ ഡെൻമാർക്കിന്റെ

ഭരണാധികാരി ഭീതിയോടെ പറഞ്ഞിരിക്കുന്നു. ഇതിന്റെ ഭീകരത പൂർണ്ണമായും നമ്മൾ ഉൾക്കൊള്ളുന്നുണ്ടോയെന്ന് എനിക്കറിയില്ല. പക്ഷേ ജനങ്ങളെ ഭീതിയിലാഴ്ത്താൻ സാധിക്കാത്തതുകൊണ്ട് ആ ഭീകരത മുഴുവൻ തുറന്നുപറയാനും സാധ്യമല്ല. ബഹുമാന്യനായ പ്രതിപക്ഷ ഉപനേതാവ് ഒരു ഡോക്ടർ കൂടിയായതുകൊണ്ട് എന്താണ് ഈ രോഗമെന്നും എങ്ങനെയാണിത് പകരുന്നതെന്നുമുൾപ്പെടെ ഈ രോഗത്തെക്കുറിച്ച് പഠിച്ച് വളരെ നന്നായി പ്രമേയം ഇവിടെ അവതരിപ്പിച്ചു. അതുകൊണ്ടുതന്നെ അക്കാര്യങ്ങൾ വിശദീകരിക്കേണ്ട ആവശ്യം എനിക്കുവരുന്നില്ല. അങ്ങനെ വിശദീകരിക്കുമ്പോഴും ഒരേകാര്യംതന്നെ വ്യത്യസ്തരീതിയിൽ അദ്ദേഹം പറയുകയാണ്. ഈ രോഗം എങ്ങനെയാണ് പകരുന്നതെന്ന് അദ്ദേഹത്തിനറിയാം. എന്നാൽ കോമൺ കോൾഡ് കണ്ടുപിടിക്കണമെന്നും അത് മാറ്റി നിർത്തണമെന്നും അദ്ദേഹം പറഞ്ഞു. പരിശോധനയിലൂടെമാത്രം കോമൺ കോൾഡാണോ വൈറസ് ബാധയാണോയെന്ന് ഡോക്ടർക്ക് കണ്ടുപിടിക്കാൻ കഴിയുമോ? ഒരു ഡോക്ടർ ആയതുകൊണ്ട് അദ്ദേഹത്തിനത് കഴിയുന്നതുകൊണ്ടായിരിക്കും അങ്ങനെ പറഞ്ഞത്. എനിക്ക് അത്രത്തോളം

അറിവില്ല. ഇവ തമ്മിൽ പെട്ടെന്ന് മനസ്സിലാക്കാൻ സാധിക്കില്ലെന്നും സാമ്പിൾ ടെസ്റ്റ് ചെയ്താൽ മാത്രമേ ഇതു മനസ്സിലാക്കാൻ കഴിയുകയുള്ളൂവെന്നുമാണ് ഞാൻ മനസ്സിലാക്കിയിട്ടുള്ളത്. ഞാൻ ആ വശം പറയുന്നില്ല. ലോകത്ത് ഒരു രാജ്യത്തും ഈ മഹാമാരിയെ നേരിടുന്നതിനിടെ ഭരണ-പ്രതിപക്ഷ തർക്കമുണ്ടായിട്ടില്ല. ധാരാളം വീഴ്ചകൾ സംഭവിക്കുന്നുണ്ട്. അതുകൊണ്ടുതന്നെയാണ് ഏറ്റവും നല്ല സാങ്കേതികവിദ്യയുള്ള ചൈനയിൽ ആളുകൾ കൂട്ടത്തോടെ മരിച്ചത്. അമേരിക്കയിൽ ഇപ്പോൾ മരണം മുപ്പതിലേറെയായെന്നാണ് എനിക്ക് തോന്നുന്നത്. അവസാനത്തെ കണക്കുകൾ എന്റെ പക്കലില്ല. അത് സ്വാഭാവികമാണ്. ഇത്തരത്തിലുള്ള പകർച്ചവ്യാധിയുണ്ടാകുന്ന സമയത്ത് നമ്മുടെ ആവനാഴിയിലെ എല്ലാ ശക്തിയുമെടുത്ത് പ്രയോഗിച്ചാലും ചില ലൂപ് ഹോൾസുണ്ടായെന്ന് വരും. അതുണ്ടാകാതിരിക്കാനുള്ള ഭഗീരഥപ്രയത്നമാണ് കേരളത്തിലെ ഗവൺമെന്റ് നടത്തുന്നത്. അത് അന്വേഷിച്ചുചെന്ന് കുറ്റപ്പെടുത്താനെന്തെങ്കിലുമുണ്ടായെന്ന് കണ്ടുപിടിച്ച് ആക്രമിക്കുന്നത് ഈ സമയത്ത് ശരിയല്ല, അതിന് പിന്നീട് അവസരമുണ്ട്. അസംബ്ലിയിൽ ഇതെല്ലാം പറഞ്ഞ് തർക്കിക്കാൻ അവസരമുണ്ട്.

ഈ പ്രശ്നത്തിന്റെ ഗ്രാവിറ്റിയും ഗൗരവവും പ്രതിപക്ഷം കാണണമെന്ന് മാത്രമേ ഞാൻ പറഞ്ഞിട്ടുള്ളൂ. ലോകം മുഴുവൻ പടരുന്ന പകർച്ചവ്യാധിയെ നേരിടാൻ ഒരു ആരോഗ്യവകുപ്പുമന്ത്രിമാത്രം വിചാരിച്ചാൽ സാധിക്കുമോ? ആരോഗ്യ വകുപ്പുമാത്രം വിചാരിച്ചാൽ സാധിക്കുമോ? ഇതിന്റെ തുടക്കം മുതൽ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ മുഴുവൻ വകുപ്പുകളെയും ഒരുമിച്ച് ചേർത്ത് എല്ലാസ്ഥലത്തും ലൈൻ ഡിപ്പാർട്ടുമെന്റുകളുടെ യോഗം നടത്തി. ഇത് പറയാനുള്ളത് ആരാണ്? സ്വാഭാവികമായും ആരോഗ്യവകുപ്പ് കൈകാര്യം ചെയ്യുന്നത് ഞാനായതുകൊണ്ട് എനിക്ക് പറയേണ്ടിവരുന്നു. ആ വശത്തിലേയ്ക്ക് ഞാനധികം പോകുന്നില്ല. ബഹുമാനപ്പെട്ട സ്പീക്കർ എനിക്ക് സംസാരിക്കാൻ കുറച്ച് സമയമേയുള്ളൂവെന്ന് പറഞ്ഞതുകൊണ്ട് ആദ്യം മുതൽ വിശദീകരിക്കുന്നില്ല. ഇതിന്റെ ഒന്നാംഘട്ടം വളരെ വിജയകരമായിരുന്നു. എന്തുകൊണ്ട്? എയർപോർട്ടിലടക്കമുള്ള നമ്മുടെ സർവ്വ്വ്വ്വ്വ് വളരെ ശക്തമായി നടത്തി. വുഹാനിൽനിന്ന് വരുമ്പോൾ എയർപോർട്ടിൽ വെച്ചുതന്നെ ആ കേസ് കിട്ടി. അന്ന് സർവ്വ്വ്വ്വ്വ് ലിസ്റ്റിൽ വുഹാൻ മാത്രമേയുണ്ടായിരുന്നുള്ളൂ. എയർപോർട്ടിനകത്ത് സംസ്ഥാന ഗവൺമെന്റിന്

പരിശോധിക്കാൻ സാധിക്കില്ല. കേന്ദ്ര ഗവൺമെന്റ് ജി.ഒ. ആയി അപ്പോൾത്തന്നെ ആവശ്യമായ ഗൈഡ്‌ലൈൻസ് നൽകുന്നുണ്ടായിരുന്നു. ഏതൊക്കെ രാജ്യങ്ങളാണ് പാസീവ് സർവ്വയലൻസെന്നും ഏതൊക്കെ രാജ്യങ്ങൾക്കാണ് യൂണിവേഴ്സിറ്റി സർവ്വയലൻസ് വേണ്ടതെന്നും എവിടെയൊക്കെയാണ് എമിഗ്രേഷനിൽനിന്നും ലിസ്റ്റ് നമുക്ക് കൈമാറിത്തരുന്നതെന്നുമൊക്കെ സംബന്ധിച്ച് കൃത്യമായി ഗൈഡ്‌ലൈൻ വന്നുകൊണ്ടിരിക്കുന്നുണ്ട്. തുടക്കത്തിൽ വ്യഹാനാണ്. അത് നമുക്ക് കിട്ടി. ഞാൻ വിശദീകരിക്കാതെത്തന്നെ പറയട്ടെ, അതിൽനിന്നും മറ്റൊരാൾക്ക് പകരാതെ നമ്മൾ നോക്കി. 26-ാം തീയതിയാണ് ഇറ്റലിയിലും ഈ രോഗം പടർന്ന് പിടിച്ചത്. 26-ാം തീയതി മുതൽ ഇറ്റലിയിലും രോഗം പടരുന്നുവെന്ന ഒരു സർക്കുലർ നമുക്ക് വന്നിട്ടുണ്ട്. പക്ഷേ എയർപോർട്ടിനകത്ത് യൂണിവേഴ്സിറ്റി സർവ്വയലൻസ് നടത്തിയശേഷം ആ ഫോം പൂരിപ്പിക്കേണ്ടത് മാൻഡേറ്ററിയായെന്ന ഓർഡർ വരുന്നത് മാർച്ച് 4-ാം തീയതിയാണ്. അപ്പോൾ മാത്രമേ ഇറ്റലിക്കാർ നിർബന്ധമായും ഫോം പൂരിപ്പിച്ചുതരണമെന്ന് പറയേണ്ടിവരുന്നുള്ളൂ. പക്ഷേ, ഇറ്റലിയിൽനിന്നും ആരെങ്കിലും വരുന്നുണ്ടെങ്കിൽ

ഹെൽപ്പ്ഡെസ്കണ്ട്. അവിടെ റിപ്പോർട്ട് ചെയ്ത് Home quarantine-ൽ പോകണമെന്ന അനൗൺസ്മെന്റ് വിമാനത്തിലുണ്ടായിരുന്നു. ആ വിമാനത്തിൽ അനൗൺസ്മെന്റ് ചെയ്തതിന്റെ ഫലമായി അതേ വിമാനത്തിൽ വന്ന യാത്രക്കാർ അവിടെ റിപ്പോർട്ട് ചെയ്ത് Home quarantine-ൽ പോയിട്ടുണ്ട്. ഞാൻ ഇറ്റലിക്ടുംബത്തെ കുറ്റപ്പെടുത്തിയിട്ടൊന്നുമില്ല. പക്ഷേ പറഞ്ഞതെന്താ? മറച്ചുവയ്ക്കാൻ ശ്രമിച്ചുവെന്നാണ് പറഞ്ഞത്. കാരണം ഹെൽപ്പ്ഡെസ്കിൽ റിപ്പോർട്ട് ചെയ്തില്ലെന്ന് മാത്രമല്ല വീട്ടിൽ പോയി താമസിച്ചശേഷം പനിവന്ന് സ്വകാര്യ ഡോക്ടറെ കണ്ടിട്ടും ഇറ്റലിയിൽനിന്നും വന്നതാണെന്ന് വെളിപ്പെടുത്തിയില്ല. അത് മനഃപൂർവ്വം മറച്ചുവച്ചതാണ്. ഇല്ലെങ്കിൽ ആശുപത്രിയിലെത്തിയപ്പോഴെങ്കിലും ഞങ്ങൾ ഇറ്റലിയിൽനിന്നാണ് വരുന്നതെന്ന് പറയാമായിരുന്നു. ഹൈറ്റിൽതന്നെ അനൗൺസ്മെന്റ് കേൾക്കുന്നുണ്ടായിരുന്നു. ഒരു ചെറുപ്പക്കാരൻ പോസ്റ്റ് ചെയ്തത് നിങ്ങൾ കണ്ടിട്ടില്ലേ? "അവർ പറയുന്നത് നുണയാണ്. ഹൈറ്റിൽ വളരെ വ്യക്തമായി വീണ്ടും വീണ്ടും പറഞ്ഞിരുന്നു, ഇറങ്ങുമ്പോൾ ആരോഗ്യവകുപ്പിന്റെ ഹെൽപ്പ്ഡെസ്ക് ഉണ്ട്. അവിടെ റിപ്പോർട്ട് ചെയ്തശേഷം Home quarantine-ൽ

പോകണം" എന്ന് പറഞ്ഞിരുന്നു. അതേ ഞങ്ങളും പറഞ്ഞുള്ളൂ. അത് ഞങ്ങൾ പറയണ്ടേ? ഇനി ആരെങ്കിലും അങ്ങനെ വരാതിരിക്കണമെങ്കിൽ ഇങ്ങനെ ചെയ്ത് ശരിയല്ലെന്ന് പറയണ്ടേ? ഇറ്റലിക്കാർ ചെയ്ത് ശരിയല്ലെന്നും അവർ റിപ്പോർട്ട് ചെയ്യണമായിരുന്നുവെന്നും ഞാൻ പത്രസമ്മേളനത്തിൽ പറഞ്ഞിട്ടുണ്ട്. സൂത്രത്തിൽ ചാടിപ്പോയി എന്നല്ല ഞാൻ പറഞ്ഞത്, സൂത്രത്തിൽ കണ്ടുപിടിച്ചുവെന്നാണ് ഞാൻ പറഞ്ഞത്. എങ്ങനെ? അയൽപക്കത്തെ കുടുംബത്തിന് അസുഖം വന്ന് ആശുപത്രിയിൽ ചെന്നപ്പോൾ ലക്ഷണം കണ്ടിട്ട് ബുദ്ധിമുട്ടുണ്ടെന്നും നിങ്ങളുടെ വീട്ടിൽ വിദേശത്തുള്ള ആരെങ്കിലുമുണ്ടോയെന്ന് ചോദിച്ചപ്പോൾ അടുത്ത വീട്ടിൽ ഇറ്റലിക്കാരുണ്ടെന്ന് അവർ പറഞ്ഞു, അതിനുശേഷം അവരെ വിളിച്ച് ചോദിച്ചിട്ടും അവർ സമ്മതിക്കുന്നില്ല. ഉപദ്രവിച്ചില്ല, അന്നുനയിപ്പിച്ച് ചോദിച്ചപ്പോൾ ഇറ്റലിയിൽ നിന്നും വന്നവരാണെങ്കിലും ഞങ്ങൾക്ക് കഴുപ്പമൊന്നുമില്ല, വേഗം തിരിച്ച് പോകേണ്ടവരാണെന്നും പറഞ്ഞു. ഞാനത് ബഹുമാനപ്പെട്ട പ്രതിപക്ഷ നേതാവിനോട് വ്യക്തിപരമായി പറയുകയും ചെയ്തിരുന്നു. അവർ പോയി. അതിനുശേഷമുണ്ടായ വിഷമങ്ങളാണ് ഇപ്പോൾ പറഞ്ഞത്. അത് ഇവിടെ

പറയാതിരുന്നാൽ ബാക്കിയുള്ളവർക്കൊരു മുൻകരുതലെടുക്കാനുള്ള സമയം കൊടുക്കണ്ടേ? പരസ്പരം സപ്പോർട്ടായി ഒരാൾ പോലും മരണപ്പെടാതെ, രക്ഷിക്കാൻ സാധിക്കും എന്ന് ചിന്തിക്കാതെ അതിനെ എതിർത്തുപറഞ്ഞാൽ എന്താണർത്ഥം? ഇത് വളരെ എളുപ്പമൊന്നല്ല. പതിനായിരക്കണക്കിനാളുകൾ ഗൾഫ് നാടുകളിൽനിന്നും തിരിച്ചുവരാൻ പോകുകയാണ്. എയർപോർട്ടിൽ എത്ര വലിയ നിരീക്ഷണം ഏർപ്പെടുത്തിയാലും ചിലപ്പോൾ ചിലയാളുകൾ നമ്മുടെ ഹെൽപ്പ് ഡെസ്കിൽ പറയാതെയോ മറ്റും പോകും. ദോഹയിൽനിന്നും വരുന്ന ആളുകൾ ചിലപ്പോൾ ഇത്തരത്തിൽ നോട്ടീഫൈ ചെയ്ത രാജ്യങ്ങളിൽ നിന്നുള്ളവരായിരിക്കില്ല. ദോഹക്കാരന് ഇറ്റലിയുടെ കോൺടാക്ട്. അതാണ് നമുക്കിപ്പോൾ കിട്ടിയത്. ദോഹയിൽ നിന്നും വരുന്നതാണെന്ന് പറഞ്ഞാൽ വീട്ടിൽ പോയി റെസ്റ്റുക്കണമെന്ന് പറഞ്ഞ് വിടാം. ദോഹക്കാരന് ഇറ്റലിയുടെ കോൺടാക്ട് ഉണ്ടെന്ന് നമ്മളോട് പറഞ്ഞാൽ നമ്മളത് ഗൗരവമായി എടുത്ത് ആ കേസ് കാണുകയാണ്. ആയിരക്കണക്കിനാളുകൾ വന്ന് ദോഹയിൽ നിന്നാണ് വരുന്നതെന്ന് പറയുമ്പോൾ അവർക്ക് നൽകേണ്ട അഡ്വൈസും കൊടുത്ത് വീട്ടിൽ പറഞ്ഞുവിടുകയാണ്. വീട്ടിൽ സൂക്ഷ്മമായി

പെരുമാറാൻ പറയുകയാണ്. അങ്ങനെ പറയാമെന്നല്ലാതെ മറ്റെന്താണ് കരണീയമായിട്ടുള്ളത്. അതാണ് ആരോഗ്യവകുപ്പ് കൃത്യമായി ചെയ്യുന്നത്. എയർപോർട്ടിൽ ഡോക്ടർമാരുടെ സാന്നിധ്യംപോലും ഉണ്ടായിട്ടില്ലെന്ന് പറഞ്ഞു. അറിയാത്ത വിവരങ്ങൾ അസംബ്ലിതലത്തിൽ പറയരുത്. ആക്രമിക്കാൻ എന്തെല്ലാം അവസരങ്ങളുണ്ട്. ഇതൊഴിച്ച് മറ്റ് കാര്യങ്ങൾ ചർച്ച ചെയ്യുമ്പോൾ കണ്ണുംപൂട്ടി പരസ്പരം അസൂയകളെയും. ഇത് പരസ്പരം അസൂയകൾ എന്തേണ്ട സമയമാണോ? അസംബ്ലിയിൽ യുദ്ധം പ്രഖ്യാപിക്കേണ്ട സമയമാണോ? 24-02-2020 മുതൽ 4 ഡോക്ടർമാരെയും 27-02-2020 മുതൽ 7 ഡോക്ടർമാരെയും 03-03-2020 മുതൽ 12 ഡോക്ടർമാരെയും 15 പാരാമെഡിക്കൽ സ്റ്റാഫിനെയും നെടുമ്പാശ്ശേരി എയർപോർട്ടിൽ പോസ്റ്റ് ചെയ്തു. രോഗത്തിന്റെ ഗ്രാവിറ്റി കൂടിവരുന്നതനുസരിച്ച് നമ്മുടെ ഭയവും കൂടിക്കൂടി വരുകയാണ്. ആളുകൾ കൂടുതൽ വരുന്നതനുസരിച്ച് അവിടെ കൂടുതൽ സ്റ്റാഫിനെ പോസ്റ്റ് ചെയ്യുന്നു. അല്ലാതെ എന്താണ് ചെയ്യേണ്ടത്? ഭയവുചെയ്ത തെറ്റായ വിവരങ്ങൾ സഭാതലത്തിൽ ഈ അവസരത്തിലെങ്കിലും കൊണ്ടുവരാതിരിക്കണം. ഇത് നമ്മളെ ആക്രമിക്കേണ്ട സമയമല്ല. എനിക്ക്

ആരോടും ഒരു പരിഭവവുമില്ല, ഞാൻ ആരെയും കുറ്റപ്പെടുത്തിയിട്ടുമില്ല. ബഹുമാന്യനായ പ്രതിപക്ഷനേതാവിനെ ഞാൻ അസംബ്ലിയിൽ കുറ്റപ്പെടുത്തിയിട്ടില്ല. ഒരു കാര്യമേ ഞാൻ പറഞ്ഞിട്ടുള്ളൂ. അങ്ങ് എന്നോട് ചോദ്യങ്ങൾ ചോദിച്ചശേഷം ഞാൻ മറുപടി പറയുമ്പോൾ അങ്ങ് അത് കേൾക്കുന്നില്ല. ഗതാഗത വകുപ്പുമന്ത്രി ശ്രീ. എ. കെ. ശശീന്ദ്രൻ അവിടെ പോയി സംസാരിക്കുന്നത് കൊണ്ടുമാത്രമാണ് ഞാനത് പറഞ്ഞത്. ബഹുമാന്യനായ മന്ത്രി എന്തോ അടിയന്തര കാര്യവുമായി ചെന്നതാണ്. പ്രതിപക്ഷനേതാവ് അത് കേൾക്കുകയാണ്. ഞാൻ പറഞ്ഞതിനുശേഷവും ശ്രദ്ധിക്കാതിരുന്നതിനാൽ അല്പം ശബ്ദമുയർത്തി ഞാൻ പറഞ്ഞു സർ, അങ്ങ് ചോദിച്ച ചോദ്യത്തിന് ഉത്തരം കേൾക്കുന്നില്ലേ? അദ്ദേഹത്തിന് അത് വിഷമമുണ്ടാക്കിയെന്ന് തോന്നിയതുകൊണ്ട് 'ഒന്നും തോന്നരുത്, ഞാൻ പറയുന്നത് അങ്ങ് കേൾക്കാതിരുന്നതുകൊണ്ടാണ് ഞാൻ പറഞ്ഞത് എന്ന് പിന്നീട് ഞാൻ അദ്ദേഹത്തിനടുത്ത് ചെന്ന് പറഞ്ഞു. അപ്പോൾ അദ്ദേഹം പറഞ്ഞത് 'കഴുപ്പൊന്നുമില്ല, ഞങ്ങളെല്ലാം ടീച്ചറിനോടൊപ്പമുണ്ട്' എന്നാണ്. അതുതന്നെയാണ് വേണ്ടതെന്ന് ഞാനും പറഞ്ഞു, ആ വിഷയം ഇത്രയേയുള്ളൂ.

അതുകൂടാതെ ചെറിയ അക്ഷരപിശകിനെപ്പോലും ചൂണ്ടിക്കാണിച്ച് ഈ വിഷയത്തിൽ ഞങ്ങളെ ആക്രമിക്കാനാണെങ്കിൽ ഈ മഹാമാരിയെ ചെറുക്കാൻ സാധിക്കില്ല. നമ്മൾ പുറപ്പെടുവിച്ച പേഷ്യന്റ് ഫ്ലോ ചാർട്ടിൽ.....അത് നിർബന്ധമാണ്. കാരണം എവിടെയൊക്കെ പോയതെന്ന് ഇറ്റലി കുടുംബം പറയുന്നില്ല. പറയാത്തതിടത്തോളം കാലം ഇവർ പോയ വഴികൾ ചാർട്ട് ചെയ്ത് അവിടെ ആരെങ്കിലും പോയിട്ടുണ്ടെങ്കിൽ അവർ നമ്മളോട് പറഞ്ഞാൽ മാത്രമേ നമുക്ക് അറിയാൻ സാധിക്കൂ. കോൺടാക്ട് ട്രെയ്സിംഗ് എന്നുപറയുന്നത് വളരെ എളുപ്പമല്ല. വളരെ പാടുപെട്ടാണ് ചെയ്യുന്നത്. ഈ കുടുംബം മുഴുവൻ കാര്യങ്ങളും വിട്ടുപറയാത്തതിടത്തോളം അവരുടെ പേഷ്യന്റ് ഫ്ലോ ചാർട്ട് പ്രസിദ്ധീകരിക്കുക മാത്രമേ ഞങ്ങൾക്ക് മാർഗ്ഗമുണ്ടായിരുന്നുള്ളൂ. അത് പ്രസിദ്ധീകരിച്ചപ്പോൾ ആ വഴിയിൽ ഇന്ന സ്ഥലത്ത് വ്യക്തമായി സ്ഥലം അടയാളപ്പെടുത്തി ഒരു ഹോട്ടലിന്റെ പേര് പറഞ്ഞു. ആ ഹോട്ടൽ ആനന്ദ്ഭവൻ ഹോട്ടലാണ്. ആദ്യ ഹോട്ടൽ എന്നായിപ്പോയി. ആ സ്പെല്ലിംഗ് മിസ്റ്റേക്ക് നമുക്ക് തിരുത്താം. പക്ഷേ ആ സ്ഥലം സൂചിപ്പിച്ചിട്ടുണ്ട്. പോകുന്ന വഴിക്ക് ഇത്രാമത്തെ കിലോമീറ്ററിൽ ഉള്ള ഹോട്ടലാണ്. പൊതുജനങ്ങൾക്ക് ഒരു

കോംപ്ലിക്കേഷനും കൺഫ്യൂഷനും ഉണ്ടായിട്ടില്ല. ഈ ഹോട്ടലിൽ ഞങ്ങൾ ഉണ്ടായിരുന്നു എന്ന് ആ സമയത്ത് അവിടെ പോയവർ ഞങ്ങളോട് റിപ്പോർട്ട് ചെയ്തിട്ടുണ്ട്. അതുപോലും ഇവിടെ വലിയ ആക്ഷേപമായി എടുക്കുകയാണ്. ഗവൺമെന്റ് ചെയ്ത ഒരുപാട് കാര്യങ്ങളുണ്ട്. അതെല്ലാം ഇവിടെ പറഞ്ഞിട്ടുണ്ട്. പ്രതിപക്ഷത്തിന്റെ ആരോപണങ്ങൾക്ക് എനിക്ക് മറുപടി പറയാതിരിക്കാൻ കഴിയില്ല. എനിക്ക് 15 മിനിട്ട് മാത്രമേ തന്നിട്ടുള്ളൂ. അതിലപ്പുറം പോകാതിരിക്കാൻ ഞാൻ ശ്രദ്ധിക്കാം. വളരെ സങ്കടം തോന്നുന്നു. ഇത് കേരളം മുഴുവൻ കാണുന്നുണ്ട്. ഈ അസംബ്ലിയുടെ പ്രൊസീഡിംഗ്സ് കേരളം മുഴുവൻ കാണും എന്ന് ഞാൻ വിശ്വസിക്കുന്നു. ബഹുമാനപ്പെട്ട മെമ്പർ ശ്രീ. അനിൽ അക്കര ഇവിടെ എന്താണ് പറഞ്ഞത്; 7-ാം തീയതി വൈകുന്നേരം സംശയം വന്നു. 8-ാം തീയതി ആയപ്പോഴേക്കും കൊറോണ പോസിറ്റീവ് ആണെന്ന് കൺഫിമ് ചെയ്തു. ഞാൻ ഇവിടെയാണുള്ളത്. നമ്മൾ എല്ലാവരും ഇവിടെയാണുള്ളത്. അസംബ്ലി നടക്കുകയാണ്. അസംബ്ലിയുമായി ബന്ധപ്പെട്ട് മന്ത്രിമാരെല്ലാം ഇവിടെയാണുള്ളത്. പ്രൊഫ. സി. രവീന്ദ്രനാഥ് ഒരത്യാവശ്യവുമായി കോഴിക്കോട് പോയെന്ന് മാത്രമേയുള്ളൂ. ബഹുമാനപ്പെട്ട

മന്ത്രിമാരായ ശ്രീ. എ. സി. മൊയ്തീൻ, ശ്രീ. വി. എസ്. സുനിൽ കുമാർ എന്നിവർ ഇവിടെയുണ്ട്. ഞാൻ ബഹുമാനപ്പെട്ട മുഖ്യമന്ത്രിയോടും പറഞ്ഞു. നമ്മൾ അവിടെ അടിയന്തരമായി ഒരു മീറ്റിംഗ് ചേരണം, ചേരേണ്ടതാണ്. അവിടെ പോസിറ്റീവ് കണ്ടാൽ പിന്നെ എല്ലാ സന്നാഹങ്ങളും ചെയ്യണം. മിനിസ്റ്റർ പോവുക എന്നുള്ളത് പ്രധാനമാണെന്ന് എനിക്ക് തോന്നി. ഞാൻ തൃശ്ശൂരിലേക്ക് പോകാൻ തീരുമാനിച്ചിരിക്കുകയാണെന്ന് ഇവരെ രണ്ടുപേരെയും വിളിച്ചു പറഞ്ഞു. എങ്ങനെയാണ് പോകുന്നത്; എനിക്ക് വേറെ വാഹനമൊന്നുമില്ല, 9.30-ന്റെ ഹൈറ്റ് മാത്രമേയുള്ളൂ എന്ന് ഞാൻ പറഞ്ഞു. ബൈ കാർ പോയാൽ അതിനെക്കാളും വൈകും. അതുകൊണ്ട് 9.30-നുള്ള ഹൈറ്റ് എന്തെങ്കിലും ബുക്ക് ചെയ്യുകയാണ്, നമുക്കൊരുമിച്ച് പോകാം എന്ന് അവർ പറഞ്ഞു. പ്രതിപക്ഷത്തെ സുഹൃത്തുക്കളേ നിങ്ങൾക്കറിയാമോ, എയർപോർട്ടിൽ ഇറങ്ങിയിട്ട് ഒന്ന് ബാത്ത്റൂമിൽ പോകാൻ തോന്നിയിരുന്നു, പോയിട്ടില്ല. മനസ്സ് നിറയെ ബേജാറും ഉത്കണ്ഠയുമാണ്. കാരണം അവിടെ ആളുകൾ കാത്തുനിൽക്കുന്നു. ഞങ്ങൾ ആരും പോയിട്ടില്ല. ഫ്രഷ് ആകാൻ മുറിയിൽ പോലും കയറാതെ ഞങ്ങൾ നേരെ അങ്ങോട്ട് പോയി. നെടുമ്പാശ്ശേരി

എയർപോർട്ടിൽനിന്ന് തൃശ്ശൂരിലേക്ക് ഒന്നാമ മണിക്കൂർ യാത്രയുണ്ടെന്ന് നിങ്ങൾക്കറിയാമല്ലോ; നെടുമ്പാശ്ശേരി എയർപോർട്ടിൽ ഇറങ്ങിയിട്ട് തൃശ്ശൂരിലേക്ക് ഒന്നാമ മണിക്കൂറോളം യാത്രയുണ്ട്. പക്ഷേ കഴിയാവുന്നത്ര വേഗത്തിൽ ഞങ്ങൾ അവിടെ എത്തിച്ചേർന്നു. ഞാൻ അതെല്ലാം വിശദീകരിക്കുന്നില്ല. അവിടെ എത്തുമ്പോൾ സമയം ഏകദേശം 12 മണി ആയി. നല്ല രീതിയിൽ എല്ലാം ചർച്ച ചെയ്ത് പ്ലാൻ ചെയ്യണം. കൂടെ നിന്ന് തീരുമാനമെടുക്കുന്നവരെങ്കിലും ഇങ്ങനെ പറയുകയില്ല എന്നാണ് ഞാൻ വിചാരിച്ചത്. പിറ്റേന്ന് രാവിലെ മുതൽ എന്തൊക്കെ ചെയ്യണം എന്നതിന്റെ പ്ലാനിംഗ് കൃത്യമായി കഴിയുമ്പോഴേക്കും സമയം 2.30 കഴിഞ്ഞിരുന്നു. നിങ്ങൾ തിരികെ പൊയ്ക്കോളൂ എന്ന് പ്രസ്റ്റിനോട് ഞാൻ പറഞ്ഞു. കാരണം മീറ്റിംഗ് കഴിയാൻ ഒരുപാട് വൈകും. പത്രമാധ്യമങ്ങളോട് രാവിലെ ബ്രീഫ് ചെയ്യാം എന്നുപറഞ്ഞു. അവരോട് ചോദിച്ചുനോക്കൂ. ഞാൻ അങ്ങനെ പറഞ്ഞിട്ടില്ലേ എന്ന് മീഡിയയോട് ചോദിച്ചുനോക്കൂ. രാവിലെ ബ്രീഫ് ചെയ്യാം, ഞങ്ങൾക്ക് വളരെ വിശദമായി തീരുമാനമെടുക്കണം എന്ന് പറഞ്ഞു. ടീച്ചർ, ഒരു മഹാമാരിയാണ് വരുന്നത്, ഞങ്ങൾ എത്രവേണമെങ്കിലും ഇവിടെ വെയ്റ്റ്

ചെയ്യാം എന്ന് അവർ പറഞ്ഞു. ഇത് ആദ്യമായിട്ടാണ് ഒരു പത്രത്തിന്റെ അച്ചടി താമസിപ്പിച്ച് അവിടെനിന്നും കിട്ടുന്ന വിവരംകൂടി ചേർത്ത് പത്രമിറക്കാൻ ഞങ്ങൾ തയ്യാറാണെന്ന് മനോരമയുടെ ചീഫ് എഡിറ്റർ ശ്രീ. മാമ്മൻ മാത്യു സാർ പറഞ്ഞത്. അങ്ങനെ തീരുമാനിക്കുന്നതിൽ ഞങ്ങൾക്ക് അഭിമാനമുണ്ട്. മീഡിയ ഇങ്ങനെ സഹകരിച്ചതിൽ സന്തോഷമുണ്ട്. അവർ പത്രം അച്ചടിക്കുന്നത് കാത്തുനിന്ന് തൃശ്ശൂരിൽ നിന്നുള്ള വിവരം എത്ര വൈകിയാലും കിട്ടിയിട്ട് മാത്രമേ പിറ്റേന്നാൾ പത്രം പ്രസിദ്ധീകരിക്കുകയുള്ളൂ. മനോരമ മാത്രമല്ല, മാതൃഭൂമിയും മറ്റെല്ലാ പത്രങ്ങളും. എല്ലാ മാധ്യമങ്ങളും, ആ മീഡിയ സുഹൃത്തുക്കൾ ക്ഷമയോടെ കാത്തുനിന്നു. അവർ ആരെങ്കിലും ഞങ്ങൾ ഇത്രനേരം കാത്തുനിന്നിട്ട് വിഷമമായി, ഇത്ര നീണ്ട മീറ്റിംഗ് നടത്തിയത് എന്തിനാണെന്ന് ഒരക്ഷരം ചോദിച്ചിട്ടില്ല. അവർ അത് മുഴുവൻ എടുത്തു. പിറ്റേദിവസത്തെ പത്രത്തിൽ തീരുമാനങ്ങൾ മുഴുവൻ വന്നു. അതുണ്ടാക്കുന്ന സഹായം വേറെയല്ല. നമുക്ക് ഇനി വരും ദിവസങ്ങളിലാണ് ഏറെ ശ്രദ്ധിക്കേണ്ടത് എന്നുള്ളതാണ് ഞാൻ പറയുന്നത്. കാരണം പല ഭാഗത്തുനിന്നും ആളുകൾ വരുന്നു. എയർപോർട്ടിൽ മാത്രമല്ല, ബസിൽ വരാം,

ടെയിനിൽ വരാം, മറ്റ് ഏതെല്ലാം മാർഗ്ഗങ്ങളിലൂടെയും വരാം. ഇപ്പോൾ ബസ് സ്റ്റാന്റിലും റെയിൽവേയിലുമെല്ലാം നമ്മുടെ സർവ്വയലൻസ് സിസ്റ്റം ശക്തമാക്കിയിട്ടുണ്ട്. പക്ഷേ എത്രതന്നെ ശക്തമാക്കിയാലും ഒരു responsible behaviour എല്ലാ ആളുകളിൽ നിന്നും ഉണ്ടെങ്കിൽ മാത്രമേ ഇതിനെ ചെറുക്കാൻ പറ്റുകയുള്ളൂ. അതുകൊണ്ട് നല്ല രീതിയിൽ പ്രചരണ പ്രവർത്തനങ്ങൾ ശക്തമാക്കുന്നു. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ ഇന്നലെയും മീറ്റിംഗ് ചേർന്നുകൊണ്ട് വളരെ വ്യക്തമായി നാം ഇനി എന്തൊക്കെ ചെയ്യണമെന്ന തീരുമാനങ്ങൾ എടുത്തിട്ടുണ്ട്. അത് ഇവിടെ ചട്ടം 300-ന്റെ ഭാഗമായി ബഹുമാനപ്പെട്ട മുഖ്യമന്ത്രി സഭാ തലത്തിൽ വളരെ വ്യക്തമായി പറഞ്ഞിട്ടുള്ളതിനാൽ ഞാൻ അത് ഇന്നും ആവർത്തിക്കേണ്ടല്ലോ; ആ കടലാസ് ഈ സഭാതലത്തിന്റെ മേശപ്പുറത്തുണ്ട്. ഇന്നലെ മുഖ്യമന്ത്രിയുടെ പത്രസമ്മേളനത്തിലും പറഞ്ഞു. ചിലർ പറഞ്ഞു, പഞ്ചായത്തിൽ മീറ്റിംഗ് വിളിക്കുന്നത് എന്തിനാണ്; രണ്ടും ചെയ്യരുത്. നായാട്ടുകാരുടെ ഒരു ചൊല്ലുണ്ട്. ഇരയുടെ കൂടെ ഓടുകയും വേട്ടക്കാരന്റെ കൂടെ നിൽക്കുകയും ചെയ്യുന്നുവെന്നുള്ളതാണ്. അത് ചെയ്യരുത്. ഒരു ഭാഗത്തുനിന്നും പറയുന്നു,

നിങ്ങൾ മിണ്ടരുത്, മിണ്ടിയാൽ ആളുകൾക്ക് ഭയങ്കര ഭീതിയുണ്ടാകും. മറ്റൊരു ഭാഗത്തുനിന്ന് പറയുന്നു, നിങ്ങൾ വ്യക്തമായി ജനങ്ങൾക്ക് സന്ദേശം കൊടുക്കുന്നില്ല, അവരെ പഠിപ്പിക്കുന്നില്ല. എങ്ങനെയാണ് പഠിപ്പിക്കുന്നത്; ഓരോ വീട്ടിലും ഫോൺ ചെയ്തിട്ടാണോ പഠിപ്പിക്കുന്നത്; പതിനായിരക്കണക്കിനാളുകളെ ബോധവൽക്കരിക്കാൻ എങ്ങനെയാണ് സാധിക്കുന്നത്; മാത്രമല്ല, തദ്ദേശസ്വയംഭരണ വകുപ്പ് വളരെ ശ്രദ്ധയോടെ ഇക്കാര്യത്തിൽ ഇടപെടണമെന്ന് ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ തീരുമാനിച്ചിട്ടുണ്ട്.

മി. സ്പീക്കർ: മിനിസ്റ്റർ..ഇന്ന് വെള്ളിയാഴ്ച ആയതുകൊണ്ട് കുറെ നടപടിക്രമങ്ങളുണ്ട്.

ശ്രീമതി കെ. കെ. ശൈലജ ടീച്ചർ: സർ, മനസ്സിലായി. ഞാൻ അവസാനിപ്പിക്കാം. നമ്മൾ എടുത്തിട്ടുള്ള തീരുമാനങ്ങൾ ഇന്നലെ പത്രത്തിൽ വന്നതുകൊണ്ടും സമയം വൈകി എന്ന് അങ്ങ് പറയുന്നതുകൊണ്ടും ആവർത്തിക്കുന്നില്ല. പഞ്ചായത്ത് തലത്തിൽ പഞ്ചായത്ത് പ്രസിഡന്റുമാർ, വാർഡ് മെമ്പർമാർ, കുടുംബശ്രീ-അയൽക്കൂട്ടക്കാർ, ആശാവർക്കർമാർ

എന്നിവരെല്ലാം അതത് പഞ്ചായത്തിൽ എവിടെയെങ്കിലും ഇത്തരത്തിൽ വിദേശത്ത് നിന്നുള്ളവർ വന്നിട്ടുള്ളവരുടെങ്കിൽ അവരെ സഹായിക്കണം, അവരെ ബോധവൽക്കരിക്കണം. അവർ ആരോഗ്യ വകുപ്പിനോട് റിപ്പോർട്ട് ചെയ്യണം. അതുപോലെ തന്നെ അവർക്കാവശ്യമായ സഹായങ്ങൾ നൽകണം. അവർക്ക് ഭക്ഷണമുണ്ടോ, വസ്ത്രമുണ്ടോ, മെഡിസിനുമുണ്ടോ എന്നുകൂടി നോക്കണം. ഇത്രയും കൂടി തീരുമാനിച്ചിട്ടുണ്ട്. NCD പേഷ്യന്റ്സ് ഇൻസുലിൻ എടുക്കുന്നവരായിരിക്കും. ക്യാറന്റെനിലുള്ളവർക്ക് അതിനൊന്നിനും ബുദ്ധിമുട്ട് നേരിടരുത്. അത് കൃത്യമായി എത്തിക്കണമെന്ന് പറഞ്ഞിട്ടുണ്ട്. പോലീസ് എന്താണ് ചെയ്യേണ്ടതെന്ന് ബഹുമാനപ്പെട്ട മുഖ്യമന്ത്രി പറഞ്ഞിട്ടുണ്ട്. ഓരോ വകുപ്പും എന്താണ് ചെയ്യേണ്ടതെന്ന് പറഞ്ഞിട്ടുണ്ട്. പഴുതടച്ച ഒരു തീരുമാനമാണ് ഇക്കാര്യത്തിൽ എടുത്തത്. എന്നാൽ എല്ലാ പഴുതുകളും അടയ്ക്കണമെങ്കിൽ പ്രതിപക്ഷത്തിന്റെകൂടി സഹായമുണ്ടാകണം. മറ്റുഭാഗത്തുനിന്ന് ആക്രമിക്കരുത് എന്ന് അപേക്ഷിക്കുകയാണ്. ഒരു മഹാദുരന്തത്തെയാണ് നമ്മൾ നേരിടുന്നത്. അതിൽ കഴിയാവുന്നത്ര epidemic ഗ്രാഫ് കുറയ്ക്കാനേ പറ്റൂ. ഈ രോഗം ഇവിടെ ഒരു കാരണവശാലും

ഒരാൾക്കുപോലും ഉണ്ടാവില്ലെന്ന് പറയാൻ ഇന്നത്തെ ലോക സാഹചര്യത്തിൽ നമുക്ക് പറ്റില്ല. പല ഭാഗത്തുനിന്നും വരാം. നമ്മൾ തമിഴ്നാട്, കർണ്ണാടക മുതലായ ബോർഡറുകളിൽപോലും നിരീക്ഷണം ശക്തമാക്കിയിട്ടുണ്ട്. നിരീക്ഷണം എത്ര ശക്തമാക്കിയാലും ജീവനുള്ള മനുഷ്യരല്ലേ; അവർ ഏതെങ്കിലും വഴിക്ക് നമ്മൾ അറിയാതെ വന്ന് ഇതിനകത്ത് നിൽക്കുന്നുണ്ടോയെന്ന് നമുക്ക് മനസ്സിലാകുമോ; അതിന് സഹകരിക്കേണ്ടത് ഇങ്ങനെയാണ്, ഇവിടെയൊരാൾ വന്നിട്ടുണ്ടെന്ന് സൗമ്യമായി അവരോട് പറയണം. ഈ ഉത്തരവാദിത്തം പ്രതിപക്ഷത്തിനുമുണ്ട്. അതുകൊണ്ട് നമ്മൾ എടുക്കുന്ന വലിയ burden, അതായത് ചെയ്യാനുള്ള നമ്മുടെ ഉത്തരവാദിത്തം അത് ലഘൂകരിക്കലല്ല, അതിനെ കൂടെനിന്ന് സഹായിക്കുകയാണ് വേണ്ടത്. പരിഹസിക്കരുത്. ആളുകളോട് വ്യക്തമായി കാര്യങ്ങൾ പറയുമ്പോൾ അത് പറഞ്ഞേ മതിയാകുകയുള്ളൂ. അങ്ങനെ പറഞ്ഞുകൊടുക്കുന്നതാണ് ജനങ്ങൾക്ക് കിട്ടുന്ന വലിയ ഒരു അറിവ്. അതുകൊണ്ട് ദയവായി പരിഹസിക്കരുത്. ഞാൻ വലിയ ആളായിപ്പറയുന്നതല്ല, ചില കോൺഗ്രസ് പ്രവർത്തകർ എന്നെയും വിളിച്ചിരുന്നു. ടീച്ചർ സാരമില്ല, ഞങ്ങൾ ബഹുമാനപ്പെട്ട മുഖ്യമന്ത്രിയും ടീച്ചറും

പറയുന്ന ബ്രീഫിംഗ് കേൾക്കാൻ നിൽക്കുകയാണ്. അത് പറയണം. അപ്പോൾ മാത്രമേ നമുക്ക് ഈ രോഗത്തെക്കുറിച്ച് അറിയാൻ കഴിയൂ എന്നുള്ളതാണ് വ്യക്തമായി പറഞ്ഞിട്ടുള്ളത്. ഈ രോഗം പ്രതിരോധിക്കാൻ എടുത്ത കൃത്യമായ നടപടിക്രമങ്ങളെല്ലാം എന്റെ കയ്യിലുണ്ട്. അത് മേശപ്പുറത്ത് വയ്ക്കുന്നു.+ സമയമില്ലാത്തതുകൊണ്ട് പറയുന്നില്ല. ഇത് വളരെ വ്യക്തമായി, ഇനിയുള്ള ദിവസങ്ങളിൽ നടത്തേണ്ടുന്ന നടപടിക്രമങ്ങൾ ബഹുമാനപ്പെട്ട മുഖ്യമന്ത്രിയുടെ നിർദ്ദേശമനുസരിച്ച് സീ-പോർട്ട്, എയർപോർട്ടിലെല്ലാം നിരീക്ഷണം ശക്തമാക്കാനും റെയിൽവേ സ്റ്റേഷന്റെ കാര്യവും അതിഥി തൊഴിലാളികളുടെ ഇടയിൽ നടത്തിയിട്ടുള്ള കാര്യങ്ങൾ, വ്യാജ വാർത്ത പ്രചരിപ്പിക്കുന്നവർക്കെതിരെ കർശന നടപടി എന്നിവയെല്ലാം ബഹുമാനപ്പെട്ട മുഖ്യമന്ത്രിയുടെ ഇന്നലത്തെ പ്രസ് മീറ്റിംഗിൽ പറഞ്ഞ കാര്യങ്ങൾ കൂടി മറുപടിയുടെ ഭാഗമായിട്ടുണ്ട്. ഇത് ബഹുമാനപ്പെട്ട അംഗങ്ങൾക്കെല്ലാം നൽകുന്നു. ഒരഭ്യർത്ഥനയാണ്, ദയവുചെയ്ത് ഈ സമയത്ത് നമ്മൾ തമ്മിൽ ഇങ്ങനെ തല്ലി പിരിയാൻ, ചെറിയ കുറ്റകൃത്യങ്ങൾ കണ്ടുപിടിക്കാനുള്ള ഒരു fault finding method-ലേക്ക് പോകരുത്. നമുക്ക് ഒരുമിച്ച് ചേർന്ന് ഈ മഹാ വിപത്തിനെ

+ അനുബന്ധമായി ചേർത്തിട്ടുണ്ട്.

നേരിടാം. ഒരു മരണം പോലും കേരളത്തിലില്ലാതെ നോക്കാൻ വേണ്ടി നമ്മുടെ കഴിവിന്റെ...., ഒരു കൊച്ചുസംസ്ഥാനമല്ലേ നമ്മുടേത്. നമ്മുടെ സിസ്റ്റത്തിൽ ധാരാളം പോരായ്മകളില്ലേ; അതെല്ലാം കണ്ടുകൊണ്ടുതന്നെ ഒറ്റക്കെട്ടായി നിന്ന് ഈ മഹാമാരിയെ നേരിടാം എന്നുമാത്രം പറഞ്ഞുകൊണ്ട് ഞാൻ അവസാനിപ്പിക്കുന്നു.

മി. സ്പീക്കർ: ഡോ. എം. കെ. മുനീർ, അങ്ങയുടെ പ്രമേയം പ്രസ് ചെയ്യുന്നുണ്ടോ?

ഡോ. എം. കെ. മുനീർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: പ്രമേയം സഭയുടെ അനുമതിയോടെ പിൻവലിച്ചിരിക്കുന്നു.

ശ്രദ്ധക്ഷണിക്കൽ, സബ്മിഷൻ എന്നിവ അവതരിപ്പിക്കേണ്ടതില്ല.

മറുപടികൾ മേശപ്പുറത്ത് വയ്ക്കേണ്ടതാണ്.+

+ അനുബന്ധമായി ചേർത്തിട്ടുണ്ട്.